
हमर गजल विशुद्ध रूपसँ पाठकक मनोरंजन लेल जछि। जॅ कोनो 
पाठक हमर एहि गनोरंजनात्मक रचनायोसेँ किछु ज्ञान-बुद्धि किछु 
क्रांति जीवन सुधारनाक किछ् सूत्र ताकि लै छथि तें ई हमर रचनाक 
सौभाग्य हएत। 

अनचिन्हारक बात 


अनचिन्हार आखर केर बाद ई हमर दोसर गजल संग्रह अछि। दूनू 
संग्रहक बीच लगभग 9 बर्खक अंतराल छै आ स्वाभाविक जे दूनू 
संग्रहमे अंतर हेबे करतै। पहिल अंतर इएह जे पहिल संग्रहमे सभ 
गजल सरल वार्णिक बहरमे छल आ एहि संग्रहमे सभ गजल वार्णिक 
बहर (जकरा बहर कहल जाइत छै)मे अछि। सरल वार्णिक बहरक 
प्रयोग मात्र नवसिखुआ सभ लेल शुरू कएल गेल छल सक्षम 
गजलकार लेल नै आ एहि 9 बर्खक अंतरालमे बहरक मामिलेमे हम 
अपना-आपकें जरूर सक्षम मानि रहल छी। भाव ओ कथ्यक हिसाबसँ 
एहनो बहुत काँच छी हम। बहुत लोक कहबे करता जे जखन भाव 
काँच अछि तखन गजलमे बहरक कोन काज, बहुत लोक ईहो कहि 
सकै छथि जे जँ बहरक पालन नै करितहुँ तँ उच्चकोटिक रचना होइत। 
बहुत लोक ईहो कहता जे बंधनहीन समयमे रचनामे बंधन नै हेबाक 
चाही। मुदा एक बात हम स्पट क5 दी जे कोनो विधाक मूलस्वरूपक 
रक्षा हेबाक चाही। जखन हम प्रस्तुत रचनाकें गजल कहि रहल छियै 
तखन हमर कर्तव्य बनैए जे हम ओकर बहर-काफिया-रदीफक पालन 
करी। भाव केर बात करए बलाकें सूचना देबनि चाहबनि जे साहित्यमे 
हमर यात्रे व्यंग्य ओ कवितासँ भेल अछि। प्रकाशित सेहो भेल अछि दू- 
चारि टा। हमर पीढ़ीक संगे-संग कोनो पीढ़ीक कोनो कविक कविता 
संग आलोचनाक धाह सहबाक लेल हमर ओ दू-चारि कविता- व्यंग्य 
सेहो तैयार अछि। ओकर बादो जहिया लागत जे हमरा खाली भावे 
बला रचना केलासँ कविक लिस्टमे नाम लिखाएत वा कोनो पुरस्कार 
भेटत तहिया हम बिना बहर-काफिया बला रचना करब आ पुरस्कार 
लऽ लेब मुदा एतेक नैतिकता ओहू समयमे हम राखब जे कमसँ कम 
ओहि बिना बहर-काफिया बला रचनाकें गजल नै कहब। लेकिन एकर 
मतलब ई ने भेलै जे गजलमे भाव नै हेबाक चाही। गजलोमे ओतबे 
भाव हेबाक चाही जतेक कि कोनो आन विधाक उच्चस्तरीय रचना लेल 
भावक जरूरति होइत छै। मुदा भाव अनुभवक शब्दरूपांतरण थिक। 

गहींर अनुभव आ ओकरा कहबाक विलक्षण कला जखन बहर वा छंद 
संग मीलै छै तखने कमाल होइत छै। हमरा हिसाबें खाली छंद मुदा 
अपूर्ण भाव बला रचना एवं खाली भाव मुदा अपूर्ण छंद बला रचना दूनू 
डस्टबीनमे फेकबा योग्य अछि। ई बयान गजल आ एहन रचना जाहिमे 
छंदक पालन अनिवर्य अछि जेना दोहा-रोठा,भुजंगप्रयात... लेल 
अछि। दोसर बात ईहो जे हमर गजल लयात्मक नै होइत अछि (आ ई 
बात हमरा अपने समानधर्मा गजलकार सभसँँ पता चलल)। गजलकार 
अपन गजल के गाबि लै छथि से नीक बात मुदा तकरे कसौटी मानि लै 
छथि से खराप। एकटा-दू टा उदाहरण लेब। अधिकांश उर्दू गजलक 
गायन बहुत बादमे भेलै। हसरत मोहानीजी अपन गजल "चुपके-चुपके 
रात दिन आँसू बहाना" जहिया लिखलाह तकर लगभग 50 सालक 
बाद गुलाम अली ओकरा गेलाह। गालिब केर गजल सेहो लिखलाक 
बहुत दिनक बाद गाएल गेलै। एकटा रोचक प्रसंग ई जे उर्दू गजलमे 
मजरूह सुल्तानपुरीकें प्रगतिशील शाइर मानल जाइत छनि। उर्दू 
गजलमे प्रगतिशील आंदोलनक जन्मदाता छथि मजरूह जी। बादमे 
मजरूहजी फिल्‍मी गीत लेखनमे सेहो एलाह आ भारतीय सिनेमाक 
पहिल सुपरस्टार कुंदन लाल सहगलजीक फिल्म "शाहजहाँ"सँ अपन 
गीत लेखन शुरू केलाह। ई फिल्म सहगलजीक अंतिम फिल्म छल 
कारण ओ कम्मे उम्रमे दुनियाँसँ चलि गेलाह। तकर बाद मजरूहजी 
लगातार फिल्ममे सफल रहलाह आ अपन मृत्यु धरि लेखन करैत 
रहलाह। आमिर खानक पहिल फिल्म "कायामत से कयामत" धरिक 
गीत हुनके छनि। जखन मजरूहजी मंचपर जाइ छलाह तखन ओ 
अपन प्रस्तुति बिना गेने दै छलाह। खुमार बाराबंकवी साहब सेहो उर्दू 
गजलक महान हस्ती छलाह आ बहुतो कामयाब गजलक रचना केने 
छलाह। मंचपर जखन जाइ छलाह तखन बहार आबि जाइत छलै 
कारण ओ गाबि क5 गजल सुनबैत छलाह। हुनक स्वर ओ मंचक 
अदायगी बहुत भावपूर्ण होइत छल। खुमारजी सेहो फिल्मी गीत 
लेखनमे एलाह आ किछु नीक गीत रचलाह मुदा ओहिठाम टीकि ने 
सकलाह आ बादमे हुनकर फिल्‍मी गीत सभ नै आएल। ई हम मात्र 
उदाहरण देलहुँ अछि। एहन घटनाक संख्या बहुत अछि। कोनो गजल 

जँ गाएल जा सकैए तँ ई सोनमे सुगंध मुदा......... प्रश्न उठैए जे गाएत 
के ? गजलकार गाएत तँ फेर गायक की करत। हम स्प्ट रूपसँ कहब 
“जे गायक गीतकार वा गजलकारसँ लय सूनि गाबै छथि तिनका हम 
गायक नै मानै छी। आ जे गजलकार खाली ताली लेल गजलकें 
लयात्मक करबाक सिफारिश करै छथि सेहो गजलकार नै छथि”। 
लयात्मकता प्राकृतिक रूपसँ रचनामे एबाक चाही आ से हरेक रचनामे 
रहिते छै बस रचनाकार किछु कारण (ताली,पुरस्कार आदि) लेल घबड़ा 
जाइ छथि। हुनका बुझाइ छनि जे जँ आइ हमर रचना नै गाएल गेल तँ 
कहियो ने गाएल जाएत। मुदा सोचियौ जँ हसरत मोहानी अपन 
गजलकें ल5 कऽ गायक केर दुआरिपर बौआएल रहितथि तँ बहुत 
समयक बाद गुलाम अली ओकरा नीक जकाँ कोना गेने रहितथि। हरेक 
रचनाक गेबाक अपन समय अबैत छै आ हमर जे किछु लयात्मक 
रचना अछि (दोसर लेल बिना लयकें) तकरा लेल कोनो गायक एबे 
करते आ ओहि लेल हमरा कोनो धड़फड़ी नै अछि। हँ एहन 
साहित्यकार जिनकर सलाह-सुझाव बहरक रक्षा करैत लयकें संपूर्ण 
करेत अछि तिनकर सलाह-सुझाव मानितो छियनि आ ओ हमरा लेल 
आदरणीय छथि। एकर अतिरिक्त जे साहित्यकार नै छथि तिनकर सभ 
सलाह हम मानैत छी आ ओकरा बहरक परिप्रेक्ष्यमे अमल करबाक 
चेष्टा करैत छी आ एहन पाठक हमरा लेल परमादरणीय छथि। जे 
साहित्यकार छथि आ बहरकें तोड़ैत खाली शब्दकें इम्हर-उम्हर करबाक 
सलाह दैत छथि तिनकर सलाह हम डस्टबीनमे फॅँकि दैत छी। जहिया 
हमरा खाली लय आ गीत कोना गबाएत तकर चिन्ता हएत तहिया हम 
गजल छोड़ि गीत लिखब। गीत हम लिखितो छी आ एकटा रिकार्ड सेहो 
भेल अछि। जेना कि हम उपरमे कहबे केलहुँ जे हमर गजल विशुद्ध 
रूपसँ पाठकक मनोरंजन लेल अछि। ज्ञान-बुद्धि लेल पाठक वैज्ञानिक 
ओ इतिहासकार, भूगोल ओ आकाशवेत्ता, दार्शनिक-चिंतक केर लेख 
सभ पढ़ता से कामना हम करब। क्रांति लेल हम कोनो क्रांतिकारीक 
जीवन अपना जीवनमे उतारए चाहैत छी मुदा ताहिमे सफल नै भऽ 
पबैत छी। तँइ हमरा रचनामे क्रांतियो भेटत से कहब मुश्किल। हैँ एकटा 


6 | | आशीष अनचिन्हार 


क्राति हम अपना जीवनमे ई अनने छी जे हम अपन रचना ओ 
आचरणमे फर्क नै रखने छी। हम घूस खा कऽ गरीबपर रचना नै 
लिखलहुँ आ ने कोनो लड़कीक चरित्र खराप कऽ, पहिल कनियाँ छोडि 
दोसरसँँ बियाह कऽ स्त्रीक दुखपर रचना केलहुँ। निजी जीवन आ 
रचना अलग-अलग हो से हम नै चाहै छी। जे चाहै छथि तिनकर निजी 
जीवनक रहस्य अवश्य उद्घाटित हेबाक चाही। एतेक कहलाक बादो जाँ 
कोनो पाठक हमर एहि मनोरंजनात्मक रचनामेसँ किछु ज्ञान-बुद्धि, 
किछु क्रांति, जीवन सुधारबाक किछु सूत्र ताकि ले छथि तँ ई हमर 
रचनाक सौभाग्य हएत। आब किछु एहन बात जे कि गजलक सिद्धांत 
रूपसँ गजल संग जुड़ल अछि आ ई हम अपन गजल संबंधी हरेक 
पुस्तकमे दैत छी। रिपीट तँ होइत छै मुदा हमरा ई भरोसा अछि जे 
जहिया जे पोथी पाठकक हाथमे रहतनि तहिया ताही पोथीसँ ओ 
गजलक बेसिक चीज बुझि सकताह आ गजल विधाक इएह सार्थकता 
छै जे पाठक बुझि कऽ ओहिपर विचार देत---"हम अपन हरेक 
गजलक निच्चामे ओकर मात्राक्रम, बहरक नाम आदि दैत छियै आ 
ओकर किछु विधान सेहो दैत छियै (विधान जनबाक लेल पहिने बहरक 
अध्ययन करए पड़त) आ दोसरोकें एहन करबाक सलाह दैत छियै। ई 
बात बहुतकें नै बुझाइत छनि जे आखिर हम एना किए करै छियै वा 
कहै छियै। मुदा हमरा जनैत एकर सभसँँ बड़का फायदा ई अछि जे 
पाठक सभ सेहो ई बुझैत चलताह जे कोन बहरक की लक्षण छै आ 
हमरा हिसाबें ई गजल विधाक लेल खादक काज करत। किछु लोक 
बहरक नाम वा मात्रा क्रम लिखबाक विरोध करै छथि। कहै छथि जे 
हिन्दी आ उर्दूमे बहरक नाम नै लिखल जाइ छै। मुदा ओहि लोककें ई नै 
बूझल छै जे संस्कृत परंपरामे हमर ऋषि-मुनि सभ अपन श्लोक शुरु 
करऽसँ पहिनेहे छंदक नाम लीखि दै छलाह। दुर्गा शप्तशती प्रायः सभ 
गोटें देखने-पढ़ने हेता। मार्कण्डेय ऋषि मंत्रक शुरूमे कहि दै छथि जे ई 
श्लोक सभ अनुष्टुप छंदमे अछि जेना "ॐ अस्य श्रीचण्डीकवचस्य ब्रह्मा 
ऋषिः, अनुष्टुप्‌ छन्दः, चामुण्डा देवता, अंगन्यासोक्तमातरो बीजम्‌, 
दिग्बन्धदेवतास्तत्त्वम्‌, श्रीजगदम्बाप्रीत्यर्थे सप्तशतीपाठांगत्वेन जपे 
विनियोगः" आब एहिमे पाठककें पता लागि जाइ छै जे छन्द अनुष्टुप छै 

आ पाठक अनुष्टप छंदक विधानसँ ओकरा उपर विचार करतै। आनो 
ग्रंथमे एहने भेटत। जखन हमर पुरखा सभ बहुत पहिनेसँ छाती ठोकि 
कऽ छंदक नाम लीखि सकै छलाह तखन ऐ अत्याधुनिक कालमे हम 
सभ किएक नै लीखि सकै छी। की हमर सभहँक आत्मविश्वामे कमी 
अछि? हँ ओहन लोक सभ जे की छंदक रचनामे अशक्त छथि ओ तँ 
बहर वा छंदक नामसँ डेरेबे करता।" आब इई मात्राक्रम कोना होइत छै, 
काफिया कोना होइत छै रदीफ कोना होइत छै से देब एहिठाम संभव नै 
कारण बहर-काफियाक विवरण लगभग 00 पन्नासँ उपमे पूरा होइत 
छै। जे जनबाक लेल उत्सुक छथि से हमरे लिखल पोथी "मैथिली 
गजलक व्याकरण ओ इतिहास" पढ़थि अथवा हमर ब्लाग अनचिन्हार 
आखरपर जाथि। ईहो ध्यान राखब जरूरी जे लेखक वा हुनकर 
चेलाचपाटी कोनो तुकांत रचनाकें छंदोबद्ध घोषित कऽ दैए मुदा हरेक 
तुकांत रचना छंदोबद्ध हेतै से जरूरी ने। जँ अहाँ लग एहन कोनो बात 
आबए तँ ओहि लेखक एवं हुनक चेला-चपाटीसँ पूछू जे ई कोन छंदमे 
छै आ एकर विधान की छै। जँ कहलाह तखन ओकरा ओहि विधानसँ 
रचनाकें मिलाउ आ जाँ बिना कहने घोंघाउज करए लागथि तँ बूझू जे 
रचना छंदोबद्ध नै अछि आ लेखक झूठ बाजि रहल छथि। 

ओना तँ हरेक पद्य रचनाकें गाएल जा सकैए मुदा ताहि लेल अनिवार्य 
रूपसँ गायक हेबाक चाही। जेना कोनो रचनाकार अपन-अपन विधामे 
पारंगत होइत छथि तेनाहिते गायक सेहो अपन विधामे पारंगत होथि से 
आवश्यक। पद्य लेल जहाँ छंदक ज्ञान हएब जरूरी (मुक्त छंद छोड़ि) 
तेनाहिते गायक लेल राग-भासक जानकारी आवश्यक। मैथिलीमे 
रचनाकारे आ गायक संगीतकार बनि जाइत छथि (किए से आगू स्पष्ट 
हएत)। हलाँकि पद्यमे सभ रचना आबै छै मुदा रचना अलग-अलग 
विधाक भऽ सकैए। गीत सेहो पद्य अछि गजल सेहो, दोहा-रोला-सोरठा 
सेहो मुदा एकर नियम अलग-अलग अछि। गीतोमे एक नै हजारो 
अवसरक लाखो रचना अछि। पद्योमे किछु एहन विधा होइत छै जकर 
नियम बहुत कठिन होइत छै मुदा ओहिमे तेहन आकर्षण रहैत छै जे 
लोक सभ ओहि विधा लेल ललचाइत रहै छथि आ ओहि विधामे हाथ- 

पएर मारै छथि। किछु लोक मेहनतिसँ ओहि विधाक रस पाबि लै छथि 
आ किछु आलसी लोक मेहनति करबाक डरसँ कुतर्कपर आबि जाइ 
छथि आ ओहि विधामे बिना नियमक हाथ-पएर मारै छथि। साहित्यमे 
गजल एहने विधा अछि जकर आकर्षणमे मेहनती एवं आलसी दूनू 
फॅसल छथि। मैथिली भाषामे गजल विधामे आलसी रचनाकारक 
संख्या बेसी अछि आ बिना बहर-काफियाक रचना भरल अछि आ 
ताहिपर तुर्रा जे ससम्मान अपन रचनाकें गजल कहि महान बनि गेल 
छथि वा महान बनि रहल छथि। जेना साहित्यमे आलसी लोक छथि 
तेनाहिते मैथिली संगीतमे सेहो आलसी लोकक भीड़ अछि। गायक- 
संगीतकार लेल जरूरी जे ओ साहित्य केर विभिन्न विधासँ परिचित 
रहथि मुदा गायक-संगीतकार तँ अपन क्षेत्रमे मेहनति नै करै छथि तखन 
ओ साहित्य केर परिचय कोना लेता। ठीक साहित्यक आलसी जकाँ 
आलसी गायक-आलसी संगीतकार सेहो कचरा गायन ओ संगीत 
समाजक सामने राखै छथि। साहित्यकारे जकाँ गायक-संगीतकार सेहो 
गजलक आकर्षणसँ बाँचल नै छथि आ गजलक नामपर जे किछु 
कचरा भेटै छनि से गाबि लै छथि। ओना किछु एहनो गायक-संगीतकार 
छथि जिनकामे प्रतिभा छनि मुदा किछु कारणवश ओ बिना बहर- 
काफियाक रचनाकें गजल कहि गाबि लै छथि। हम निच्चा किछु सलाह 
ओहने प्रतिभावान गायक-संगीतकार सभ लेल लीखि रहल छी जाहिसँ 
ओ गजल गायनक क्षेत्रमे गलतीसँ बँचताह आ मैथिली गायनमे नीक 
अकाशक निर्माण करताह-- 

) गजलकें चीन्हब---जेना कि उपरे कहलहुँ हरेक पद्यकें गाएल जा 
सकैए मुदा तकर ई मतलब ने जे सभ रचना गजले भऽ जेतै। कोनो 
गायक-संगीतकार लेल ई आवश्यक जे ओ गजलकें चीन्हथि। उदाहरण 
लेल मानू जे सोहर आ निर्गुण दूनू पद्य छै आ दूनू गाएल जाइत छै मुदा 
कि अहाँ ककरो छठिहारमे निर्गुण गाबि देबै? आ जाँ गाबि देबै तँ कि 
घरबैयासँ अहाँ बचि क5 अपना घर एबै? अहाँ जखन छटठिमे 
मधुश्रावणीक गीत नै गबै छी, कोजगरामे दुरागमनक गीत ने गबै छी, 
दुरागमनमे सोहर नै गाबै छी तखन गजलक नामपर, गजल कंसर्टक 
नामपर आन रचना किए गाबै छी? गायक-संगीतकारसँँ हमर झगड़े 

एहि दुआरे अछि जे ओ गजलक नामपर आन रचना गाबै छथि कारण 
हुनका गजल की छै से नै बूझल छनि। "आप की अदालत" नामक 
कार्यक्रममे एकटा दर्शक जगजीत सिंहजीसँ पुछलकै- आपकी गजल है 
"ना चिट्ठी ना कोई संदेश" जगजीत सिंहजी ओकरा रोकैत कहलखिन 
जे ई गजल नै गीत छै आ सलाह देलखिन जे सभसँ पहिने ओ रचनाकेँ 
चीन्हथि। एहि कार्यक्रमक लिंक 
अछि https://m.youtube.com/watch?v=2Gu-q0- 
06८ आ प्रश्न देखबाक लेल 24 मिनट 27 सेकेंड समयपर जाउ। 
हिंदी-उर्दूक गजल गायक सभ एकै एलबममे गजल, नज्म, तराना आदि 
विधाक रचना गबै छथि आ मैथिल सभ समवेत रूपें ओहि सभ 
रचनाकें गजले मानि लै छथि, अध्ययन आदि किछु ने करै छथि। कोनो 
गायक नीक गबै छथि की खराप से हमरा लेल दोसर बात भेल, पहिल 
बात ई जे ओ गजल गाबै छथि वा गजलक नामपर आन विधाक रचना 
गाबै छथि। जे गायक कोनो गजलकें खराप गाबै छथि से माफी लायक 
भऽ सकै छथि मुदा जे गायक कोनो आन विधाक रचनाकें गजल कहि 
गाबै छथि (भने नीके किए ने) तँ ओ माफी लायक नै छथि। गायक- 
संगीतकार गजलकें चीन्हथि। गजल लेल बहर ओ काफिया अनिवार्य 
छै जँ कोनो रचनामे बहर-काफिया समेत गजलक आर गुण ने अछि तँ 
ओ गजल नै अछि आ गायक-संगीतकार ओकरा गजल नै कहथि। 

2) जे गायक रचनाकारसँ लय सूनि कऽ गाबै छथि तिनका हम गायक 
नै मानै छी। मैथिलीमे एखन धरि कियो वास्तविक संगीतकार नै भेलाह 
तकर इएह प्रमुख कारण अछि। रचनाकार जे काँच-पाकल लय 
देलकनि सएह टा प्रयोग केलथि। गायक लग अपन कोनो कंसेप्ट नै 
रहैत छनि। बहुत गायक तँ पेट भरबाक लेल वएह पुरने गाएल गजलक 
लयपर गाबै छथि जखन कि गजल गायन एकटा अलग विधे छै आ 
एकरा अलग-अलग लयमे गेबाक चाही। "चुपके-चुपके रात दिन" 
गजल गुलाम अली गेलाह आर बहुतो गायक-गायिका कंठसँँ सेहो 
निकलल मुदा जे गुलाम अलीजीक लय छनि से आशा भोंसलेक नै 
छनि मुदा गजल तँ वएह एकै छै। 

3) गायक सभ लग नव लय बनेबाक क्षमता एहि दुआरे नै रहैत छनि 
कारण ओ शास्त्रीय संगीत नै सिखने रहै छथि। बिना शास्त्रीय संगीत 
सिखने मंचे-मंच कूदए बला गबैया सभ गायन क्षेत्रमे किछु नै कऽ पबैत 
छथि। शास्त्रीय संगीत अनुशासनसँ संचालित छै आ जखन कियो एक 
विधामे अनुशासित भऽ जाइ छै तखन ओ दोसरो विधाक अनुशासनक 
महत्व बूझए लागै छै। मुदा गबैया सभ तँ अपने विधाक अनुशासन नै 
बूझल छनि आ एकर प्रभाव ई भेलै जे मैथिली गीत-संगीत कहियो 
उच्चस्तरीय नै भऽ सकल। 

गजल गायन एकटा अलगे विधा छै। मुहम्मद रफी गजल सेहो गेलाह 
मुदा हुनका गजल गायनसँ नै चीन्हल गेलनि जखन कि बेगम अख्तर 
किछु फिल्मी गीत सेहो गेलीह मुदा हुनकर प्रसिद्धि गजल गायनसँ छनि 
आ हुनका "गजलक रानी" कहल जाइत छै। बहर ओ गद्यात्मक 
शैलीक कारणे गजल लीखब जकाँ गजल गायन सेहो मेहनति माँगै छै। 
खास क गद्यात्मक शैलीक कारणे मैथिल गायक सभ गजल गायनमे 
पिछड़ि जाइत छथि। जँ गायक गजलक नामपर आन रचना लेले छथि 
तँ ओहि रचनाक गायन गीते जकाँ भऽ जाइत छै। गजल गायनक 
नामपर जे किछु गाएल गेल छै तकरा सुनू बात स्पष्ट भऽ जाएत। एखन 
धरि मैथिलीमे कियो गजल गायक नै भेलाह जे दाबी करै छथि से 
गजलक नामपर आन रचनाकें गीते जकाँ गेने छथि। 

बहुत कथित रचनाकार ई मानै छथि जे हरेक रचनामे खाली साम्यवादी 
भाव रहबाक चाही, गरीब-गुरबाक बात हेबाक चाही आ प्रेम बला भाव 
ने हो मुदा एहने रचनाकार सभ अपन असल जीवनमे खूब रस-केलि 
करै छथि, अनैतिक रूपसँ खूब पाइ कमाइ छथि आ हम साफे कही जे 
हमरा एहन प्रगतिशीलता नै चाही। प्रगतिशीलता बेबहारमे रहैत छै 
कागजपर नै। तेइ प्रस्तुत संग्रहमे हरेक तरहँक भावपर गजल भेटत। 
आब साहित्योमे ७।।।३५९7 (मल्टीलेयर) शब्दक प्रचलन बढि 
गेलैए। ॥७।६।।३५९। केर अर्थ छै एक बेर आ एक समयमे बहुत 
तहरक काज, ओना शब्दकोशीय अर्थ "बहुपरत वा बहुस्तरीय" एही 
अर्थमे छै। ।।३९/ शब्द कृषि आ विज्ञान समेत अन्य विभागसँ 
साहित्यमे एलै। कृषिमे ॥५।६।।०९7 केर अर्थ छै एक खेतमे एक 

समयमे तीन-चारि टा फसल उपजाएब मुदा देखए कालमे लोककें एकै 
दू फसिल देखाइ। विज्ञानमे सेहो अपन-अपन काजक हिसाबसँ 
परिभाषा छै। प्रश्न ई जे साहित्यमे ।।।३५९। शब्द केर अर्थ की 
हेतै? बहुत लोक कहै छथि- "जे रचना बहुत बेर पढ़लाक बाद समझमे 
आबए तकरा ॥१॥।६।।३५९7 रचना कहबाक चाही।" आ अधिकांशतः 
लेखक इएह परिभाषा मानै छथि आ पाठक सेहो इएह मानबाक लेल 
मजबूर होइत छथि। मुदा एहन बात नै छै। हमरा जनैत multilayer 
रचना ओकरा कहल जेबाक चाही जकरा पढ़लापर एकटा कोनो 
निश्चित अर्थ बुझाइ आ एकर अतिरिक्त आन अर्थ पाठक-दर-पाठक 
बदलैत जाएत। अर्थ बदलब एहि दुआरे जे हरेक पाठकक अनुभव 
अलग होइत छै आ हेरक पाठक अपने अनुभवसँ ओकरा जोड़ै छै। तँइ 
ई निश्चित जे हम कोनो रचनाक जे अर्थ लगेबै ताहिसँ उल्ट वा अन्य 
अर्थ दोसर पाठक लगेतै। मुदा एहिठाम ईहो निश्चित जे हरेक लेखक 
हरेक रचना ७।६।।३९। नै भऽ सकैए। वएह रचना multilayer 
भऽ सकैए जकर भाषा सरल हो मुदा बिम्ब-प्रतीक योजना नव हो 
अथवा पुराने बिम्ब-प्रतीकक प्रयोग नव अर्थमे भेल हो आ ताहि लेल 
लेखककें अनुभवी होमए पड़तनि, पढ़ए पड़तनि, नव-नव दृश्यके अपन 
भाषामे मिलबए पड़तनि। आ एतेक काज लेल रचनाकारकें मेहनती 
होबए पड़तनि। आ जखन कोनो रचनाकार एते मेहनति नै करै छथि 
तखन अपन अबूझ सन रचनाकें ।।३५९7 कहि दै छथि आ अपन 
गुटक लोकसँ वाह-वाही लै छथि। मुदा ई बात समय एलापर पता चलि 
जाइत छै। मुदा एतेक मेहनति केलाक बादो कोनो रचना multilayer 
छै कि नै छै से जनाबक एकमात्र साधन पाठके छै। पाठक जखन जाहि 
मनःस्थितिमे रहतै ओहि रचनाक ओ अपना हिसाबें अर्थ लगेतै आ 
पाठक लग ओ समय केखन एतै से ज्ञात नै। ई बर्ख-शती धरिक बात 
छै। दालि-भात तरकारी नै छै जे घंटा भरिमे बनाउ आ दस मिनटमे खा 
लिअ। अते धरि आबि तीन बात स्पष्ट भेल पहिल जे रचनाक भाषा 
सरल आ एकटा निश्चित अर्थ हेबाक चाही, दोसर जे पाठक अपन- 
अपन हिसाबसँ अर्थ लगेता। तेसर जे अर्थ लगेबाक समय पाठकक 

जीवनक घटनासँ तय हेतै मने आजुक लिखल रचनाक अर्थ कोनो 
पाठक आइयो लगा सकै छथि तँ कियो बीस-पचास सालक बाद। 
ओना अपवादस्वरूप कठिन भाषामे लिखल रचनाक सेहो सरल अर्थ 
भऽ सकैए आ ओहो रचना 7७।।।०३५९7 भऽ सकैए मुदा एखन हम 
समान्य पाठकक हिसाबसँ मत दऽ रहल छी। आ तँड हमर समान्य ज्ञान 
कहैए जे रचना रचबाक क्रेडिट तँ रचनाकारे लग रहतनि मुदा ओहि 
रचनाकें /७।।।३९7 बनेबाक क्रेडिट अनिवार्य रूपसँ पाठककें 
देबाक चाही। हम पाठककें ई क्रेडिट दैत छियनि। जे रचनाकार 
अपनाकें ॥१५।६।।१५९ रचनाक सृजनकर्ता बूझै छथि ओ शायद 
पाठकपर विश्वास नै करै छथि। किछु रचनाकार आपत्ति कऽ सकै छथि 
जे जखन रचनाकें ॥५।६।।३५९7 बनेबाक क्रेडिट पाठक लग तखन 
रचनाकार मेहनति किए करत। मुदा हम एकर उत्तर नै देब, पाठके 
देतनि एकर उत्तर। बहुत रचनाकार फैशन जकाँ आन भाषाक शब्दक 
प्रयोग करै छथि आ अपन चेला-चपाटी द्वारा अपनाकें महान घोषित 
करबा लै छथि। हमरा नजरिमे एहन फैशनेबल रचनाकार भाषाक 
दुश्मन होइत छथि। आने भाषाक शब्दक गलती किए जँ मैथिली 
शब्दक गलत वर्तनी, मात्राक्रमक गलती एवं आन कोनो गलती एहि 
पोथीमे छै तँ ओकरा हमरे गलती मानल जाए आ आग्रह जे पाठक 
हमरा सूचित करथि हम ओकरा सुधारबै। पाठक सभ 2422- 222 
वा 222+222 कें एकै मानथि। मात्र लिखबाक तरीका अलग छै। 
तेनाहिते जाहि गजलक मात्राक्रम दीर्घे-दीर्घ हो (22-22-22, वा 22- 
22-22-22 आ एनाहिते) से बहरे मीर भेल। एहिमे दू अलग-अलग 
लघुके सेहो दीर्घ मानि लेल जाइत छै। एहन किछु गजलक निच्चा बहरे 
मीर लिखलो अछि आ किछुमे नहियो लीखल अछि। पाठक एहन सभ 
बहर बला गजलकें बहरे मीर जानथि। किछु एहनो बहरक प्रयोग भेल 
अछि जकर नाम छै मुदा से हम जानि बूझि कऽ नै देलहुँ अछि कारण 
हमर अभीष्ट अछि बहर ओ नियमक पालन करब नाम गनाएब नै। 
तथापि पाठक हमर व्याकरण बला पोथीसँ नाम जानि सकै छथि। 

साहित्यमे नव प्रयोग केर बहुत होइत छै आ हेबाके चाही। प्रयोग नै हेतै 
तँ नव-नव अर्थ ओ भाव नै आबि सकैए साहित्य आ जीवनमे। एहिठाम 

सभ अपनाके नव प्रयोग केनिहार कहैत छै मुदा हम सगर्व घोषित करैत 
छी जे हम प्रस्तुत संग्रहमे कोनो नव प्रयोग नै केने छी। वर्तमानमे हम 
कोनो प्रयोग अथवा नव प्रयोग करहे नै चाहैत छी आ एकर कारण छै। 
प्रयोग दू तरहसँ होइत छै पहिल तरीका जे आइडिया अनचोक्केमे 
अबैत छै आ तकर स्थापना सुसंगत ढुंगसँ प्रयोग केनिहार दै छै 
उदाहरण लेल न्यूटन द्वारा गुरुत्वार्षण केर खोज मुदा आइडिया तँ 
अचानक आबि सकैए मुदा तकर स्थापना लेल ओहि आइडियासँ 
संबंधित विषयक विद्वान रहब तखने स्थापना दऽ सकैत छी अन्यथा 
अहाँ लग ओकरा चमत्कार मानैत रहबाक अतिरिक्त आर कोनो उपाय 
ने। दोसर तरीका जे अहाँ कोनो प्रचलित आइडियासँ असंतुष्ट हएब आ 
ओकरा संगत बनेबाक लेल प्रयोग करब आ ओकर पक्ष-विपक्षमे 
स्थापना देब मुदा अहू लेल ओहि आइडियासँ संबंधित विषयक विद्वान 
रहनाइ आवश्य अन्यथा अहाँ प्रयोग नै कऽ सकैत छी। एकटा 
पाकशास्त्रक उदाहरण लिअ आ मानू जे अहाँ पुलाव बनेबामे ओस्ताद 
छी तँ अहाँ चाउरक क्वालिटी बदलि प्रयोग कऽ सकै छी, काजू संग 
आर कोनो सूखा मेवा दऽ प्रयोग क5 सकै छी आ तखन ओकर 
सुआदक आकलन क5 सफल बनि सकै छी मुदा जँ अहाँके पुलाव 
बनाबहे नै आबैए तखन की करबै? सिखबै वा कि प्रयोग करबै? गजल 
कहनाइ हम एखन सीखिए रहल छी तँइ हम कोनो तरहक प्रयोगसँ 
बचलहुँ अछि। ओनाहुतो मैथिलीमे देखल गेलैए जे जखन रचनाकार 
लग अपन स्थापना लेल उचित तर्क नै रहै छनि तखन ओ ओकर नाम 
"नव-प्रयोग" दऽ दै छथि से हम ने केलहुँ अछि। साहित्यमे सभ आदमी 
छंदकें तोड़ि देब "नव-प्रयोग" मानै छथि। जखन कि नव प्रयोग छंदक 
विस्तार ओ छंदक अंतर्गत नव विषय, नव कथन अथवा पुरने विषयकें 
नव तरीकासँ कहब हेतै हमरा हिसाबें। हम छंदक अंतर्गत जे किछु 
रचना प्रस्तुत केलहुँ हमरा ताहीमे संतोष अछि आ प्रयास रहते जे 
सिखलाक बाद हम नव-प्रयोग सेहो करी। 

हम बहुत भाषण दऽ देलियै। आब बिना भाव, बिना लय, बिना कोनो 
प्रयोगक मुदा छंदयुक्त हमर गजल संग्रह "जंघाजोड़ी" अहाँ सभहक 

हाथमे अछि आ अहाँ सभ के पढ़िते देरी एहि गजलमे भाव ओ लय 
आबि जेतै से हमर विश्वास अछि। भाव ओ लय अनुभवक नाम छै आ 
हमरा अपन अनुभव संगे-संग अहाँक अनुभवपर पूरा विश्वास अछि। 


-आशीष अनचिन्हार 


] 


कट्ठा बिग्घा धूरे धूर 
सौंसे देखल भूरे भूर 


अप्पन अप्पन मतलब लेल 
दुनियाँ भेलै चूरम चूर 


नेहक लागल बड़का रेस 
हमहूँ दौड़ल पूरे पूर 


चंदा तारा हुनके आगु 
हमरा लागै दूरे दूर 


रहलै आँगन कनियें देर 
बाँकी केलक टूरे टूर 


सभ पाँतिमे 22-22-22-2] मात्राक्रम अछि। 

हाथ बढ्लै दुन्नू दिससँ 
डेग उठलै दुन्नू दिससँ 


थरथराइत देहक भास 
ठोर सटलै दुन्ू दिससँ 


कहि रहल ई गर्मी आब 
आगि लगले दुन्नू दिससँ 


लात फेकै छै जनतंत्र 
लोक फँसलै दुन्नू दिससँ 


घोघ उठलै साँझे राति 
चान उगलै दुन्गू दिससँ 


बान्ह टुटलै एलै पानि 
लोक भगलै दुन्नू दिससँ 


हरेक पाँतिमे 222-222 मात्राक्रम अछि। 


3 


लिखबाक छल गरीबक लचारी गजल 
देखू मुदा लिखल हम सुतारी गजल 


हम आब बेचि लेलहुँ हँसी आ खुशी 
बाँचत कते समय धरि उधारी गजल 


अन्हार आब भगबे करत घरसँ यौ 
भगजोगनीक संगे दिबारी गजल 


सभ चप उलारकें खेलमे मग्न अछि 
जनताक टूटि रहलै दिहाड़ी गजल 


फरि गेल छै कबइ कवि अपन देशमे 
सौंसे सुना रहल बेभिचारी गजल 


सभ पाँतिमे 2242-22-22 मात्राक्रम अछि। 

4 


ओकर हाथसँ छूल अछि देह 
सदिखन गम गम फूल अछि देह 


प्रेमक उच्चासन मिलन छैक 
दू टा घाटक पूल अछि देह 


कोना चलि सकतै गुजर आब 
देहक तँ प्रतिकूल अछि देह 


गेन्दा सिंगरहार छै मोन 
चम्पा ओ अड़हूल अछि देह 


ऐठाँ अनचिन्हार चिन्हार 
सभ देहक समतूल अछि देह 


हरेक पाँतिमे 222-22 2-2 मात्रा क्रम अछि। 


5 


कियो घिरनी सन बना गेल हमरा 
अपन आँचरपर नचा गेल हमरा 


गरीबक नोरसँ सरापसँ धनी छै 
बुझू ई गप्पे लजा गेल हमरा 


जरब डिबिया सन छलै मोनमे ई 
मुदा अधरतिये मिझा गेल हमरा 


सुखाइत पोखरि तँ बाजल इनारसँ 
मनुख असगर पी सुखा गेल हमरा 


तँ ओ मरि गेलाक बादे कहत किछु 
भरोसक सीमा जिया गेल हमरा 


हरेक पाँतिमे ।222+222+22 मात्राक्रम अछि। 


जंघाजोड़ी| | ।9 


20 || आशीष अनचिन्हार 
6 


किछ ने बाँचल तोरा लेल 
नोरे साँठल तोरा लेल 


गम-गम गमकै तोहर देह 
छै सभ मातल तोरा लेल 


हम घेंटो काटल रहि रहि क' 
जीहो जाँतल तोरा लेल 


पंडित मुल्ला पासी संग 
ताड़ी चाखल तोरा लेल 


रौदी दाही अन्हड बाढि 
ई अवधारल तोरा लेल 


सभ पाँतिमे 222-222-2] मात्राक्रम अछि। 


7 


सीताक बनबास छी हम 
बौआ रहल आस छी हम 


दाहीक संगे तँ रौदी 
उपटल सनक चास छी हम 


हमरा बुझाएल एना 
जेना हुनक खास छी हम 


भुखले तँ मरि गेल जै ठाँ 
तै ठाँक मधुमास छी हम 


सुर ताल छी राग सेहो 
नोरसँ सजल भास छी हम 


सभ पाँतिमे 22। 2+2 22 मात्राक्रम अछि। 

मीडिया इच्छाधारी छी हम 
कारपोरेटक नाती छी हम 


बाँट बखरा आ सभ दिन झगड़ा 
लड़ि क' भागल भैयारी छी हम 


पीबि लिअ डेराइत मुस्काइत 
भोरका उतरल ताड़ी छी हम 


सभ उपल्बध छै हमरा लगमे 
दंद फंदक बेपारी छी हम 


टाट परहँक तिलकोरक तरुआ 
चार परहँक तरकारी छी हम 


सभ पाँतिमे 222+22222 मात्राक्रम अछि। 


9 


जे हमरा लेल विपदा अछि 
से हुनका लेल सुविधा अछि 


खसि पड़लै नोर ऐठाँ से 
किनको सुख केर बखरा अछि 


एहन जीवन तँ सभ चाहत 
ऐ प्रेमक नाम झगड़ा अछि 


नै ओसेबै तँ सर्वोत्तम 
हम्मर जिनगी त खखरा अछि 


उठलै अनघोल चारू दिस 
सगरो घोघक तँ पहरा अछि 


सभ पाँतिमे 2222+222 मात्राक्रम अछि। 

डगर डगर मुँहतक्की छै 
जकर तकर मुँहतक्की छै 


सरकार भेलै ओकरे 
सगर नगर मुँहतक्की छै 


घड़ी घड़ी छन छन पल पल 
पहर पहर मुँहतक्की छै 


गुप्त खाता खोलि देखू 
ककर ककर मुँहतक्की छै 
धुँआएल मूँहक संगे 

जगर मगर मुँहतक्की छै 


सभ पाँतिमे 22-22-22-2 मात्राक्रम अछि। दू टा अलग-अलग लघुरके 
दीर्घ मानबा छूट लेल गेल अछि (बहरे मीर)। 


]॥ 


कहिया हेबै उरीन बाबा 
कम छै श्वासक जमीन बाबा 


नचलहुँ हम गाम नग्र कारण 
ढौआ सनकेँ तँ बीन बाबा 


सभहेँक झगड़ा रहै घरे भरि 
बाहर आनै अमीन बाबा 


मजदूरक काज करत रोबो 
हँसि रहलै ई मशीन बाबा 


भेटत हुनकर सिनेह हमरा 
कहिया हेतै सुदीन बाबा 


हरेक पाँतिमे 22+222+22 मात्राक्रम अछि। 

ओ केखनो दवाइ बनि गेल 
आ केखनो कसाइ बनि गेल 


गप्पे छलै पचास बिग्घाक 
सभ योजना हवाइ बनि गेल 


हम उड़ि रहल छलहुँ अनेरेक 
ओ संगमे लटाइ बनि गेल 


आँखिक कमाल की हँसी केर 
मोनक जहर मिठाइ बनि गेल 


जेबी हमर ससुर जकाँ बौक 
मँहगी तँ घर जमाइ बनि गेल 


सभ पाँतिमे 222+2+22 मात्राक्रम अछि। 


I3 


शीत सन शीतल तरल उज्जर हँसी 
कंच परहँक ओस अछि हुनकर हँसी 


आइ चुप छथि ओ बहुत देरसँ किए 
काल्हि बड़ ठहकल रहै जिनकर हँसी 


गहुमने सनकें तँ ईहो तेज छै 
ढ़ोरिया सभ हँसि रहल साँखर हँसी 


धाह देहक होइ छै अजगुत सनक 
गलि क' बहि गेलै तुरत पाथर हँसी 


लोकतंत्रक भीड़मे छै पेंच यौ 
मोटका सन बुझि पड़ै पातर हँसी 


सभ पाँतिमे 222+222+22 मात्राक्रम अछि। 

ई सभ चर्चित भेलै 
ओ सभ वर्जित भेलै 


कनिएँ अर्जित भेलै 
बहुते गर्वित भेलै 


केकरो सुख लेलओ 
बहुते मर्दित भेलै 


हुनकर मुँहदेखीमे 
वएह अर्पित भेलै 


अते सुरक्षा देखि कऽ 
खतरा हर्षित भेलै 


सभ पाँतिमे 22-22-22 मात्राक्रम अछि। दू टा अलग-अलग लघुरके 
दीर्घ मानबा छूट लेल गेल अछि (बहरे मीर)। 

I5 
आब अप्पन आसन लेल 
टाट चाही आँगन लेल 


सत्य इहो छै रे भाइ 
मृत्यु चाही जीवन लेल 


नेह चाही अपने हमरा 
टीस चाही साजन लेल 


राज्य नै चलतै हुनकासँ 
नेत चाही शासन लेल 


भोग चाहथि साधू संत 
जोग चाही राजन लेल 


सभ पाँतिमे 222 222] मात्राक्रम अछि। तेसर शेरक पहिल पाँतिक 
अंतिम दीर्घके लघु मानि लेबाक छूट लेल गेल अछि। 

सपनाइत रहलहुँ हम राति भरि 
धुधुआइत रहलहुँ हम राति भरि 


मेला सुख सेहंता केर छै 
मोलाइत रहलहुँ हम राति भरि 


ओ राकस छै की महँगाइ छै 
भुतिआइत रहलहुँ हम राति भरि 


नूआ ब्लाउज धोती पैन्ट छी 
फेराइत रहलहुँ हम राति भरि 


हमरा संगे अनचिन्हार छै 
चकुआइत रहलहुँ हम राति भरि 


सभ पाँतिमे 22-222-222 मात्राक्रम अछि। 

दूर जते जाएब अहाँ 
लग ओते आएब अहाँ 
जँ खसब कहियो कत्तौ 
हमरा तँ उठाएब अहाँ 


बिसरब तँ बिसरि जाउ मुदा 
नोरेसँ नहाएब अहाँ 


सोना सन सूरति अप्पन 
कहिया देखाएब अहाँ 


मेटा जेतै सभटा दुख 


घोघ जँ हटाएब अहाँ 


सभ पाँतिमे 22-22-222 मात्राक्रम अछि। दू टा अलग-अलग शब्दक 
लघुकें एकटा दीर्घ मानबाक छूट लेल गेल अछि। 

I8 
ओकर हँँसीमे उधिआइ छी हम 
ओकर खुशीमे नितराइ छी हम 


हेतै हजार रस्ता जीवनमे 
एकै बाटपर घुरिआइ छी हम 


एहन ओहन आ अत्ते ओत्ते 
आब बस अतबे सपनाइ छी हम 


ई किए आ ओ किए नै तइपर 
असगरमे खूब अगुताइ छी हम 


अनचिन्हार बनि कऽ आएल रही 
अनचिन्हारे बनि कऽ जाइ छी हम 


सभ पाँतिमे 222-222-222 मात्राक्रम अछि। दू अलग-अलग लघुरके 
दीर्घ मानि लेबाक छूट लेल गेल अछि (बहरे मीर)। 

बहुते प्रयास केने छै 
अपने विकास केने छै 


किछु ने किछु हेबे करतै 
से सभ अभास केने छै 


गालक लाली कहलक ई 
खाता विलास केने छै 


असली भूखक शोध लेल 
नकली उपास केने छै 


अनचिन्हारक मोन लगा 
हमरा उदास केने छै 


सभ पाँतिमे 222-222-2 मात्राक्रम अछि। दू अलग-अलग लघुकैँ दीर्घ 
मानि लेबाक छूट लेल गेल अछि (बहरे मीर) । 

आरे तिरपित पारे तिरपित 
कनहा कुक्कुर माँडे तिरपित 


सुस्ता रहलै सरकार चुना 
देशक जनता ठाडे तिरपित 


मनबैए मधुमास धनिकबा 
हम्मर भाग अखाढे तिरपित 


दुन्नू साँझ उठौना लागल 
बाछी हमर लथारे तिरपित 


जोर अछार हुनक आँगनमे 
हमर दुआरि सुखाडे तिरपित 


सभ पाँतिमे 222+222+22 मात्राक्रम अछि। दू अलग-अलग लघुके 
दीर्घ मानि लेबाक छूट लेल गेल अछि (बहरे मीर) । ई गजल 
अनचिन्हार आखरमे सरल वार्णिक रूपमे प्रस्तुत भ' चुकल अछि। 

कौने नगरिया से एलै एहन बेपारी रे जान 
रे जान भेलै मँहगा तीमन ओ तरकारी रे जान 


मोटा क' ओ जे फूलल छै से कोना फुललै रे जान 
रे जान खेने हेतै सभटा धन सरकारी रे जान 


संसदमे बैसल नेता लागै छै हीरो सन रे जान 
रे जान ईहे सभ छै सभ दिनुका अवतारी रे जान 


हमरा कहै जे जनता सभकें सुविधा देबै रे जान 
रे जान भोटक बादे धरतै बड़ बेमारी रे जान 


हुमरै तँ बाछी सनकें चुकरै छै पाड़ा सन रे जान 
रे जान खुट्टा संगे बहुते छै चुचकारी रे जान 


सभ पाँतिमे 22 2-222-222-222-22 मात्रा क्रम अछि। ऐ गजलमे 
तकाबुले रदीफ नामक दोष अछि मुदा गोदना गीतक फार्मकें देखैत ई 
दोष अनिवार्य अछि। ऐ गजलक तेसर शेरक पहिल पाँतिम "मे" लघु 
रूपमे लेल गेल अछि। 

तोहर केश अन्हरिया राति 
सौंसे देश अन्हरिया राति 


हुनका संगमे रहि जेबाक 
दै निर्देश अन्हरिया राति 


सुंदर आँखि बनलै दरबार 
भेलै पेश अन्हरिया राति 


हुनकर रूप छै दैवक देल 
लागै बेश अन्हरिया राति 


देहक भोर आ मोनक साँझ 
छथि हृदयेश अन्हरिया राति 


प्रिय संवाद आ प्रिय संदेश 
प्रिय आवेश अन्हरिया राति 


सभपाँतिमे 222 + 2 + 222] मात्राक्रम अछि। 

उधियाइत बसात चुप्पे रहू 
पदुराइत बसात चुप्पे रह 


चारू दिस पसरि रहल छै धुआँ 
उड़िआइत बसात चुप्पे रहू 


कुंठा खूब लहलहाइत रहल 
किकिआइत बसात चुप्पे रहू 


मुस्काएत ओ अहूँपर कने 
ठिठिआइत बसात चुप्पे रहू 


उठतै घोघ बस कने कालमे 
चकुआइत बासत चुप्पे रहू 


सभ पाँतिमे 222+ 222+2 मात्राक्रम अछि। ई गजल अनचिन्हार 
आखरमे सरल वार्णिक बहरमे प्रकाशित भेल अछि। 


38 | | आशीष अनचिन्हार 
24 


गीतक आखर आखर धारकें मोन छैक 
रीतक आखर आखर धारके मोन छैक 


विश्वासक नै छै किछु मोल ऐठाम आब 
प्रीतक आखर आखर धारकें मोन छैक 


खुब्बे खेलक हारल नेतबा सभ मिठाइ 
जीतक आखर आखर धारके मोन छैक 


कट्ठा बिग्घा के उपजा लिखल नोर संग 
बीतक आखर आखर धारके मोन छैक 


लगबैए अगिया बैताल आगि मुदा ई 
सीतक आखर आखर धारकें मोन छैक 


सभ पाँतिमे 222+222+222+2 मात्राक्रम अछि। अंतिम शेरक 
पहिल पाँतिमे आगि केर मात्राक्रम 2-2 करबाक छूट लेल गेल अछि 
संगे संग अंतिम दीर्घकें लघु मानबाक छूट सेहो लेल गेल अछि। सभ 
गोटासँ आग्रह जे पाँतिक बदलामे दोसर पाँति बताबथि। 

नेहो लागि रहलै अधीन जकाँ 
लच्छन सभ लगैए कुदीन जकाँ 


बितलै साँझ दिन भोर राति हुनक 
चुप्पेचाप छथि ओ मशीन जकाँ 


हमरा देखलथि आइ नीकसँ ओ 
अजुका दिन लगैए सुदीन जकाँ 


बुझिए गेल हेबै अहूँ तँ कने 
मोनक बीच रेघा महीन जकाँ 


आँखिक नोर एलै करेजसँ आ 
हुनकर दर्द बनलै करीन जकाँ 


सभ पाँतिमे 222+22+2+2 मात्राक्रम अछि। 

मस्जिद महँक भगवान छी हम 
मन्दिर महँक रहमान छी हम 


चढ्लहुँ अपन कन्हा तखन आइ 
रामक बनल हनुमान छी हम 


हटलो रहू सटलो रहू से 
चिचिया रहल समसान छी हम 


संतान अछि सैतान मीता 
खाली महल दरबान छी हम 


तीसी हँसल सरिसों सजल आ 
गुम्हरि रहल नव धान छी हम 


सभ पाँतिमे 22 2+222+2 मात्राक्रम अछि। दोसर शेरक पहिल 
पाँतिक अंतमे ।टा लघु अतिरिक्त लेबाक छूट लेल गेल अछि। 

कंच संग कंचन छै 
हारि संग वंदन छै 


बिख ल' नाचि उठलहूँ हम 
दर्द केर मंथन छै 


साँप घुमि रहल सौंसे 
लग लगीच चंदन छै 


ठोर चूमि कहलक ओ 
प्रेम पाप भंजन छै 


नोर खसि पड़ल जैठाँ 
भूमि ओ तँ कुंदन छै 


सभ पाँतिमे 2+222+2 मात्राक्रम अछि। 

सरकारो हुनके छलै 
हथियारो हुनके छलै 


मूरख तूरख सभ कियो 
बुधियारो हुनके छलै 


गायक वादक बाइजी 
दरबारो हुनके छलै 


सुखलै मरलै जीव सभ 
ई धारो हुनके छलै 


लागल नै किछ दाम बस 
पैकारो हुनके छलै 


सभ पाँतिमे 2+2224+2 मात्राक्रम अछि। 

पानि एना बरसल रे सुगबा 
खेत ओक्कर सुक्खल रे सुगबा 


भोट पड़लै ढ़ाकी के ढ़ाकी 
लोकतंतर तरसल रे सुगबा 


धाह लगलै एते चमड़ीमे 
बिलसँ ओ सभ निकलल रे सुगबा 


बस अकासे बाँचल फाइलमे 
माटि चम चम चमकल रे सुगबा 


कामिनी कंचन कादम्बक संग 
मोन सभहँक बहसल रे सुगबा 


सभ पाँतिमे 2।22+222+22 मात्राक्रम अछि। अंतिम शेरक पहिल 
पाँतिक अंतमे एकटा अतिरिक्त लघु लेबाक छूट लेल गेल अछि। 

लबनी फुटैए सपनामे 
पासी हँसैए सपनामे 


काजरसँ पाथर पिघलल छै 
टप टप चुबैए सपनामे 


जागल मनोवृति सैंतल जे 
बहसल लगैए सपनामे 


सोहाग एहन अछि चमकल 
सपना अबैए सपनामे 


चिन्हार अनचिन्हारक संग 
गरदनि कटैए सपनामे 


सब पाँतिमे 222+2222 मात्रा क्रम अछि। अंतिम शेरक पहिल 
पाँतिकें अंतमे अतिरिक्त लघु लेबाक छूट लेल गेल अछि। 

तिताइन हँसी 
बिसाइन हँसी 


छी वैष्णव मुदा 
मछाइन हँसी 


पसरि गेल छै 
खराइन हँसी 
पिबै छी अहाँ 
खटाइन हँसी 


हमर ठोरपर 
सड़ाइन हँसी 


सभ पाँतिमे ।22+2 मात्राक्रम अछि। दोसर शेरक पहिल पाँतिक 
पहिल शब्दके लघु मानि लेबाक छूट लेल गेल अछि। 

जल्दीसँ लगबियौ बंसीमे बोर बाबा 
बीतत समय तँ भेटत बस अंगोर बाबा 


मारल छलहुँ पिआरक की निंदक पता नै 
नहिये पता चलल जे भेलै भोर बाबा 


नै कहब नै कहू हमरा दुनियाँ बुझैए 
जे कोन धनसँ सुडकै छी नित झोर बाबा 


रटि वेद आ कुरानक आखर बिसरलहुँ हम 
खाली इयाद रहलै हुनकर ठोर बाबा 


पिच छै क्रिकेटकें अवसर आएत नै फेर 
सिक्सक भरोसपर ने छोड़ फोर बाबा 


सभ पाँतिमे 22। 2ल्‍222+2 22+2 मात्राक्रम अछि। अंतिम शेरक 
पहिल पाँतिक अंतिम लघु अतिरिक्त लघु अछि घुटक तौरपर। 

हुनका चाही काबा काशी 
हमरा चाही लबनी पासी 


हँसि हँसि गाबै माँलक बनियाँ 
उजडल उपटल गामक चासी 


उज्जर निरमल चकमक चकमक 
कारी कारी मोनक वासी 


बड भारी अछि नामक महिमा 
तैयो दरसन के अभिलाषी 


चूबै अमरित हुनकर ठोरसँ 
पी पी बनलहुँ हम अविनाशी 


सभ पाँतिमे 22+22+22+22 मात्राक्रम अछि (बहरे मीर) । 

बस पात छलै 
नै भात छलै 


जे आगू छल 
से कात छलै 


हम साँझ छलहुँ 
ओ प्रात छलै 
हँसि हँसि बाजल 
किछु बात छलै 
हारल थाकल 
अहिबात छलै 


सभ पाँतिमे 2222 मात्राक्रम अछि। सभ शेरमे दूटा अलग-अलग 
लघुके दीर्घ मानबाक छूट लेल गेल अछि (बहरे मीर) (बहरे मीर) । 

सजि क' एलै इजोरिया के फूल 
प्राण झिकतै इजोरिया के फूल 


बीछि लिअ रौद मोन भरि आँगनमे 
हम तँ बिछबै इजोरिया के फूल 


अंतमे संग लेल हमहीँ ठीक 
छोडि भगतै इजोरिया के फूल 
खूब बेचू अहाँ हँसी के भेद 
नोर किनतै इजोरिया के फूल 


जागि गेलै इयाद सभ चुपचाप 
फेर कनतै इजोरिया के फूल 

सभ पाँतिमे 222+2222+ मात्राक्रम अछि। दोसर शेरक पहिल 
पाँतिक अंतिम दीर्घकें लघु मानबाक छूट लेल गेल अछि। 

हाथमे वेद रहै 
जीहमे छेद रहै 
घेंटमे घेंट फँसल 
मोनमे भेद रहै 


ठोर बस हँसि रहल 
मोन निर्वेद रहै 


खून सभ चूसि रहत 
से तँ उम्मेद रहै 


साँप सभ एक समान 
मात्र विष भेद रहै 


सभ पाँतिमे 272+242 मात्राक्रम अछि। अंतिम शेरक पहिल पाँतिमे 
अंतमे अतिरिक्त लघु लेबाक छूट लेल गेल अछि 

चिक्कन चुनमुन पात छलै 
सुंदर सन अहिबात छलै 
कनिते बीतल साँझ राति 
केहन खुनिया प्रात छलै 


मिड डे मीलक झगड़ा सन 
फेकल फाकल भात छलै 


सुग्गा मैना पंच बनल 
बगड़ा बगडी कात छलै 


दिल्ली हो वा दरभंगा 
छूटल बोनि बुतात छलै 


सभ पाँतिमे 22-22-22-2 मात्राक्रम अछि।दू टा अलग-अलग लघुकेँ 
दीर्घ मानबाक छूट लेल गेल अछि (बहरे मीर)। 

गेलहुँ हम हुनका लग 
एलथि ओ हमरा लग 


चोट छलै पैघ मुदा 
बजबै हम ककरा लग 


रंगक धुरखेलामे 
करिया छै उजरा लग 


हमर देह हुनक देह 
धधरा छै धधरा लग 


बनि गेलै जोग हमर 
अपने छथि पतरा लग 


सभ पाँतिमे 22+22+22 मात्राक्रम अछि। दू टा अलग-अलग शब्दक 
लघुके एकटा दीर्घ मानबाक छूट लेल गेल अछि (बहरे मीर)। 

दुनियाँ अन्हार तोरा बिनु 
सभटा बेकार तोरा बिनु 


हेडा गेलै हँसी हम्मर 
छै नोरक धार तोरा बिनु 


आँचर काजर पिआसल छै 
नै छै उद्धार तोरा बिनु 


तोहर छोड़ल इयादे टा 
करतै उपकार तोरा बिनु 


चीन्हल जानल मुदा तैयो 
छी अनचिन्हार तोरा बिनु 


सभ पाँतिमे 2222-222 मात्राक्रम अछि 

दिनगर मुदा तैयो तँ अन्हार बड़ 
ऐ ठाम छै उल्लूक जैकार बड 


जै देशमे खाली बलत्कार छै 
तै देशमे धर्मक चमत्कार बड़ 


ई साँड छै ई राम छै ई खुदा 
ऐ लेल उठि गेलैक हथियार बड़ 


छै लक्ष्य बौआएल आ बेकहल 
देखू मुदा हुनकर तँ सिंगार बड़ 


आँगन उदासल छै पिआसल दुआरि 
चुपचाप ताकै हमरा ई चार बड़ 


सभ पाँतिमे 22। 2-224 2-22 मात्राक्रम अछि। चारिम आ पाँचम 
शेरमे एकटा-एकटा दीर्घकें लघु मानबाक छूट लेल गेल अछि। पाँचम 
शेरक पहिल पाँतिक अंतमे एकटा लघु अतिरिक्त अछि। 

कागजपर विकास लिखल छै 
बस औंठा निशान बचल छै 


एबे करतै कहियो ने कहियो 
आसेपर अकास टिकल छै 


हेतै बाँट फाँट आ बखरा 
भैयारी तँ खूब जुटल छै 


भुज्जा सन बनल छै ई सपना 
फूटल खा कऽ काँच छुटल छै 


ओ जे खून छै से तँ ऐठाँ 
नोरे सन निकलि क5 खसल छै 


सभ पाँतिमे 222+222 मात्रकाक्रम अछि। दोसर, तेसर, चारिम 
आ पाँचम शेरमे शब्दक अंतिम दीर्घकें लघु मानबाक छूट लेल गेल 
अछि। 

सगरो सुनलहुँ ठोरे ठोर हो रामा 
महँगी एलै भोरे भोरे हो रामा 


सरकारक संगे हमरा लगैए जे 
भगवानो छै चोरे चोर हो रामा 


हँसि रहलै बइमानक संग दल बदलू 
भलै जनता नोरे नोर हो रामा 


चुनि चुनि खेलक माउस आब जनता लेल 
बचलै खाली झोरे झोर हो रामा 


अठपहरा छै मजदूरक मुदा तैयो 
हमरे टूटै पोरे पोर हो रामा 


सभ पाँतिमे 222-2222--222 मात्राक्रम अछि। चारिम शेरक पहिल 
पाँतिक अंतिम लघु अतिरिक्त अछि। 

ओम्हर लव जेहाद छलै 
एम्हर लव संवाद छलै 


बिहुँसल ठोर हमर तोहर 
आ पसरल उन्माद छलै 


गडिए गेलै अनचोक्कहि 
काँटे सन तँ इयाद छलै 


पसरल जे सौंसे दुनियाँ 
छोट्टे सनक फसाद छलै 


खुब्बे बढ़लै प्रेम हमर 
हुनकर नेहक खाद छलै 


सभ पाँतिमे 22+22+22+2 मात्राक्रम अछि। दूटा अलग-अलग लघुकें 
दीर्घ मानबाक छूट लेल गेल अछि (बहरे मीर)। 

गहूमो नै भेलै धानक पछाति 
उदासल खेतो खरिहानक पछाति 


गबैए माए समदाउन उदासी 
बहुत कानै सेनुरदानक पछाति 


अकासक कोना कोना टेबि हम 
पहुँचबै सूरज धरि चानक पछाति 


बचा रखिहें कनियों अमरित गे बहिना 
नै देतौ बेटा विषपानक पछाति 


बिसरि जेबै जकरा तकरा तँ हम 
इयादो करबै शमसानक पछाति 


सभ पाँतिमे 222+2222+2 मात्राक्रम अछि। मतला सहित आन 
पाँति सभक अंतमे एकटा अतिरिक्त लघु लेबाक छूट लेल गेल अछि 

एम्हर नोरक टघार आँगनमे 
ओम्हर सुखके पथार आँगनमे 


ई तोहर ई हमर रहत बुझि ले 
भेलै एहन विचार आँगनमे 


की लेबै आ कतेक लेबै दाइ 
देखू पसरल बजार आँगनमे 


नगदी भेलै जखन कने बेसी 
दौगल एलै उधार आँगनमे 


सगरो दुनियाँसँ बचि कऽ एलहुँ हम 
लागल कसगर लथार आँगनमे 


सभ पाँतिमे 22+222+222 मात्राक्रम अछि 

बितलै राति भेलै भोर गे बहिना 
रहि गेलै पियासल ठोर गे बहिना 


आसक नामपर खेपल अपन जीबन 
के पोछत हमर दुख नोर गे बहिना 


रहलहुँ राति भरि उसनैत अपनाके 
साँचे दुखमे छै बड़ जोर गे बहिना 


गुड्डी बनि छलहुँ उपरे उपर सदिखन 
के तोडलकै नेहक डोर गे बहिना 


अनचिन्हार देलक किछु निशानी आ 
दुनियाँ लागै बस अंगोर गे बहिना 


सभ पाँतिमे 222+222+222 मात्राक्रम अछि। तेसर, चारिम आ 
मक्तामे ।-१टा दीर्घक लघु मानबाक छूट लेल गेल अछि। 

बड़का बड़का दाबी छै 
हम पंडित ओ पापी छै 


हपसै सभ निकगर भोजन 
हमरे लागल जाबी छै 


हम्मर नूआ सस्ता सन 
हुनकर नूआ दामी छै 


खुलबे करतै ताला ई 
हमरा लग ओ चाभी छै 


अन्हारक संगे डिबिया 
असगर बैसल बाती छै 

सभ पाँतिमे 222+222+2 मात्राक्रम अछि (बहरे मीर) । 

ब्रम्हसँ बेसी छागर उताहुल 
हाथसँ बेसी आँचर उताहुल 


मोन बहकि गेलै कोहबरमे 
ठोरसँ बेसी आखर उताहुल 


प्रेम मिलनमे के छोट नमहर 
धारसँ बेसी सागर उताहुल 


घोघ रहस्यक पेटार भेलै 
दोगसँ बेसी बाहर उताहुल 


रंग रभस रस कोना नुकेतै 
आँखिसँ बेसी काजर उताहुल 


सभपाँतिमे 2+222+222 मात्राक्रम अछि। मक्तामे एकटा दीर्घकें 
लघु मानबाक छूट लेल गेल अछि। "ब्रम्हसँँ बेसी छागर उताहुल" ई 
एकटा मैथिली लोकोक्ति अछि। 

जाल झटपट खसैए पानिमे 
माछ छटपट करैए पानिमे 


हाथमे हाथ लागै नीक बड़ 
हाथ लटपट लगैए पानिमे 


माटिपर जे सिनेहक धार छै 
तकरे खटपट कहैए पानिमे 


आम छै काँच पाकल डम्हरस 
टूटि भटभट खसैए पानिमे 


बोल जक्कर बिकेलै घाटपर 
आब पटपट बजैए पानिमे 


सभ पाँतिमे 222+22+22 मात्राक्रम अछि तेसर शेरक दोसर 
पाँतिमे एकटा दीर्घकें लघु मानल गेल अछि। 

उधारक बेर हमहीं रहबै 
हिसाबक बेर हमहीं रहबै 


रहै जजमान कतबो किनको 
प्रसादक बेर हमहीं रहबै 


सबूतक ढेरपर नाचत सभ 
फसादक बेर हमहीं रहबै 


पिया देतै भने अमरित ओ 
पियासक बेर हमहीं रहबै 


कियो बनबे करत सिंदूर 
पिठारक बेर हमहीं रहबै 


सभ पाँतिमे 4222+422+22 मात्राक्रम अछि। अंतिम शेरक पहिल 
पाँतिक अंतिम लघुकें संस्कृत हिसाबें दीर्घ मानल गेल अछि। 

नौकर बनलै गरीब बच्चा 
होटल मोटल ईटा भट्टा 


रसगुल्ले सन के जीवन छै 
दुइए दिनमे खट्टा खट्टा 


अपना अपनी केलहुँ बड़ाइ 
अपने कहलहुँ अच्छा अच्छा 
अइ नेहक मारल हमहूँ छी 
दुनियाँ लागै फिक्का फिक्का 


किछु परसादी हमरो भेटल 
हमहूँ खेलहुँ फक्के फक्का 


सभ पाँतिमे 22-22-22-22 मात्राक्रम अछि। दू टा अलग-अलग लघुरके 
दीर्घ मानबाक छूट लेल गेल अछि। 

कमसँ कम एकौटा फूल दे गे मलिनियाँ 
नीक नै अपने समतूल दे गे मलिनियाँ 


राखि ले गेंदा बेली चमेली गुलाबो 
बस हमर कोंढ़ी अड़हूल दे गे मलिनियाँ 


घाटपर बैसल हम बाट जोहै छी तोहर 
थरथराइत देहक पूल दे गे मलिनियाँ 


राहु शनि मंगल बुध केतु वशमे मुदा तों 
प्रेम सनके ग्रह अनुकूल दे गे मलिनियाँ 


आम संगे महुआ महुआ संग आमे टा झूलै 
एहने सन झूलाझूल दे गे मलिनियाँ 


सभ पाँतिमे 222+222+22+22 मात्राक्रम अछि। 

हमरो दिस ताकू राम 
जेबै किम्हर बाजू राम 


एलै हमरे दिस हँसि हँसि कऽ 
खुरपी खंती हासू राम 


इच्छा पायल इच्छा गीत 
भरि भरि इच्छा नाचू राम 


हुनके टा लग गेलै सत्य 
भेलै केहन जादू राम 


इच्छा मंथनमे जे रत्न 
भेटल से से दाबू राम 


सभ पाँतिमे 22-22-22-2] मात्राक्रम अछि। 

देह धधकि धधकि जाइ छै 
मोन बहकि बहकि जाइ छै 


बोल गमकि गमकि जाइ छै 
नेत महकि महकि जाइ छै 


भात रमकि रमकि जाइ छै 
दालि लहकि लहकि जाइ छै 


गाछ छमकि छमकि जाइ छै 
पात चहकि चहकि जाइ छै 


खेत लसकि लसकि जाइ छै 
पेट सनकि सनकि जाइ छै 


सभ पाँतिमे 2-42--2--2१2 मात्राक्रम आ ।] वर्ण अछि। 

जकरे मारल मरलहुँ से 
पुछलक तोरा मारल के 


मूनल रहतौ आँखि हमर 
तइ के बदला हमरो दे 


देलक चिन्हासी प्रेमक 
कहबे करबै खिस्सा गे 


श्वासक आसक विश्वासक 
टूटल अत्मा तोंहू ले 


बाड़ी झाडी छोड़ल हम 
उसी कुर्सी भेटल जे 


सभ पाँतिमे 222+222+2 मात्राक्रम अछि। दूटा अलग-अलग लघुकें 
दीर्घ मानबाक छूट लेल गेल छै। 

अगम अथाह छथि नेताजी 
विकट बताह छथि नेताजी 


बचा बचा कऽ जानो लेलथि 
असल बिखाह छथि नेताजी 


दवाइ संग टीका राखब 
कने कटाह छथि नेताजी 


अहाँ कनी किए चाहै छी 
सुलभ सलाह छथि नेता जी 


विकास लेल अपने देखथि 
लगै कनाह छथि नेताजी 


सभ पाँतिमे 2+2+2222 मात्राक्रम अछि। 

टूटल फूटल चेहरा छै 
हारल थाकल चेहरा छै 


झड़कल सनकेँ कर्म हेतै 
झाँपल झाँपल चेहरा छै 


कनियेँ छूलहुँ ठोर ओकर 
गमकल गमकल चेहरा छै 


पाथर फेकू सभ विचारक 
जमकल जमकल चेहरा छै 


खुब्बे पड़लै मोन हमरा 
बिसरल बिसरल चेहरा छै 


सभ पाँतिमे 2222+2 22 मात्राक्रम अछि। 

उज्जर धरती पीयर रौद 
हरियर गाछी सुन्दर रौद 


नँहिए एलै खिडकी फानि 
हुनके सन छै पाथर रौद 


भुतला गेलै बाँटल घरमे 
लागै बड़का भुच्चर रौद 


जे देबै से लैए लेत 
पसरल सौंसे आँचर रौद 


अजगर गहुमन धामन संग 
डँसने घूमै साँखर रौद 


सभ पाँतिमे 22-22-22-2] मात्राक्रम अछि। तेसर शेरक पहिल 
पाँतिक अंतिम दीर्घकें लघु मानबाक छूट लेल गेल अछि। 

हमरो मोन पियासले रहि गेलै 
हुनको मोन पियासले रहि गेलै 


चुप्पेचाप बहुत पिया देलक ओ 
तैयो मोन पियासले रहि गेलै 


तोरा देखि कऽ धन्य बुझलक जे जे 
तकरो मोन पियासले रहि गेलै 


अप्पन लोक तँ सहजें अगियासल छै 
अनको मोन पियासले रहि गेलै 


ठोपे ठोप चुबै छलै रस तैयो 
सगरो मोन पियासले रहि गेलै 


चारिम शेरमे एकटा दीर्घक लघु मानबाक छूट लेल गेल अछि। सभ 
पाँतिमे 222+2+2222 मात्राक्रम अछि 

घूस खा कऽ गरीबपर जिंदा गजल लिखू 
होटल बैसि कऽ चिकेन अंडा गजल लिखू 


धूप दीप ताम्बूल यथाभाग यथाविधि 
छद्म पादरी मुल्ला पंडा गजल लिखू 


हमहीं करबै मिथिलाक उद्धार बुझियौ 
कने कसि कऽ टोकनपर चंदा गजल लिखू 


जँ नै आबै भाषण जकाँ तेजी तँ सुनू 
बैसल विकासे जकाँ मंदा गजल लिखू 


सलाम ठोकू इएह बचल साहित्यमे 
नित्य निहुरि अविरल अभिनंदा गजल लिखू 


सभ पाँतिमे 222-222-222-22 मात्राक्रम अछि (बहरे मीर)। दू 
अलग-अलग लघुकैँ दीर्घ मानल गेल अछि। 

हारल थाकल ओकरे सपना 
जागल सूतल ओकरे सपना 


जिम्हर देखी तिम्हरे देखी 
छीटल छाटल ओकरे सपना 


खटगर मिठगर लागि रहलैए 
काँचो पाकल ओकरे सपना 


जुट्टी खोपा सन बनल आँखि 
बान्हल गूहल ओकरे सपना 


सिंदुर टिकुली मेंहदी अलता 
काजर लागल ओकरे सपना 


सभ पाँतिमे 22222+222 मात्राक्रम अछि। तेसर शेरक अंतिम लघु 
अतिरिक्त जकाँ छूट लेल गेल अछि। 
चारिम शेरक अंतिल लघुके संस्कृत परंपरानुसार दीर्घ मानल गेल अछि। 

तोरा लग तोरा सन 
मोरा लग मोरा सन 


मोन कुमोनसँ घुमलहुँ 
हम फाटल झोरा सन 


हुनकर मुस्की लागै 
बस अनमन कोरा सन 


ओकर नोर बुझाएल 
अगबे अंगोरा सन 


ओ गुड़ी सन बनतै 
आ हमहूँ डोरा सन 


सभ पाँतिमे 222+222 मात्राक्रम अछि। दू टा अलग-अलग लघुकेँ 
एकटा दीर्घ मानबाक छूट लेल गेल अछि।चारिम सेरक पहिल पाँतिक 
अंतिम लघु छूटक तौरपर अछि। मतला मैथिलीक पारंपरिक कहबी 
अछि। 

नेह सिनेह बरसै अनचिन्हारक आँगनमे 
देह हमर से भिजलै अनचिन्हारक आँगनमे 


सैंत कऽ गेल रहियै आँचर तैयो गे बहिना 
बेर कुबेर खसलै अनचिन्हारक आँगनमे 


आब कनी मनी चिन्हारे सन हुनका लेल 
सीथ सिनूर पडलै अनचिन्हारक आँगनमे 


ठोरसँ ठोर धरि नहुँ नहुँ धीरे आस्ते आस्ते 
मौध मिठाइ परसै अनचिन्हारक आँगनमे 


छूबि कऽ देह केहन केलक ई अनचिन्हरबा 
मोन करेज भरछै अनचिन्हारक आँगनमे 


सभ पाँतिमे 2]2+222+222+222 मात्राक्रम अछि। मतलाक 
दोसर पाँतिमे एकटा दीर्घक लघु मानबाक छूट लेल गेल अछि। तेसर 
शेरक पहिल पाँतिक अंतिम लघुकें संस्कृतक अनुसार दीर्घ मानल गेल 
अछि। 

उज्जर कारी सामर भेलियै 
आसे आसी झामर भेलियै 


नहिये खसलै एकौ ठोप नोर 
पाथर लग रहि पाथर भेलियै 


हुनकर ठोरक लाली देवघर 
चढ़िते चढ़िते कामर भेलियै 


सोभै डोका सन के आँखि तँइ 
जरिते जरिते काजर भेलियै 


हुनकर हाथक आशीर्वाद छै 
फटिते फटिते आँचर भेलियै 


सभ पाँतिमे 222+222+22 मात्राक्रम अछि। दोसर शेरक दोसर 
पाँतिक अंतिम लघु छूटक तौरपर अछि। 

भेटैत रहिहें कहियो काल 
देखैत रहिहें कहियो काल 


ई प्राण बनलौ तोरे लेल 
झीकैत रहिहें कहियो काल 


चर्चा हमर बस उड़िते रहतौ 
सूनैत रहिहें कहियो काल 


सुइटर सनक छै ई जीबन से 
बूनैत रहिहें कहियो काल 


हम फूल तों भमरा बनि बनि क$ 


सूँचैत रहिहें कहियो काल 


सभ पाँतिमे 222+2+222 मात्राक्रम अछि। तेसर आ चारिम शेरक 
दोसर पाँतिक अंतिम दीर्घकें संस्कृत परम्परानुसार लघु मानल गेल 
अछि। 

सोहाग आ भाग सन 
हम गीत तों राग सन 


लटपट रहब बस कनी 
हम भात तों साग सन 


कनियें बुनाइत रहब 
हम सूत तों ताग सन 


सदिखन रहब संगमे 
हम चैत तों फाग सन 


दुनियाँमे बड़ झगड़ा छै 
हम तों तँ उपराग सन 


सभ पाँतिमे 22 2+ 22 मात्राक्रम अछि अंतिम शेरक पहिल पाँतिमे 
शब्दक अंतिम दीर्घकें लघु मानबाक छूट लेल गेल अछि। 

आइ फेरो दोस्ती के बहन्ना ताकि लै छी 
नेह छोहक हेड़ाएल पन्ना ताकि लै छी 


बड़ निहारै छथि ओ राहु केतुक संग शनिकें 
हम अझक्के अपना लेल चन्ना ताकि लै छी 


देहमे तरकारी ठोरमे छै दालि भात 
आँखिमे हम चटनी संग सन्ना ताकि लै छी 


लोक बेगरते मरि जेतै से मंजूर मुदा हम 
अपना काजक खातिर सेठ धन्ना ताकि लै छी 


घुरि कऽ एबे करते प्रेम अनचिन्हार संगे 
स्वागतक खातिर अँगना दलन्ना ताकि लै छी 


सभ पाँतिमे 222-222-222-22 मात्रा क्रम अछि। तेसर शेरक 
पहिल पाँतिक अंतिम लघुरकें संस्कृत परंपरानुसार दीर्घ मानल गेल 
अछि। चारिम शेरक दूनू पाँतिमे एक-एक ठाम दीर्घकें लघु मानल गेल 
अछि। 

छूटल छाटल अनचिन्हार छलै 
बूडल बाइल अनचिन्हार छलै 


मोनक बक्सा खोलि कऽ देखलकै 
साँठल सूठल अनचिन्हार छलै 

सी लेलक ओ अप्पन छाँहो धरि 
फाटल फूटल अनचिन्हार छलै 
खूजल रहलै सभहँक हाथ मुदा 
नाथल नूथल अनचिन्हार छलै 
चलि गेलै चिन्हार तखन बुझलहुँ 
बाँचल बूचल अनचिन्हार छलै 


सभ पाँतिमे 222-222-222 मात्राक्रम अछि। दूटा लघुके एकटा दीर्घ 
मानबाक छूट लेल गेल अछि। 

दंगा हुनके महिमा छै 
सहमल कोसी कमला छै 


खुब्बे बरसल आगि सखी 
साबन भादब महिना छै 


बदलल छै सरकार मुदा 
सभ किछ जहिना तहिना छै 


इंजन डिब्बा कानि रहल 
रूकल रूकल पहिया छै 


बेर कुबेरक घरमे आब 
दैया मैया बहिना छै 


सभ पाँतिमे 222-222-2मात्राक्रम अछि दू टा अलग अलग लघुकें दीर्घ 
मानबाक छूट लेल गेल अछि। अँतिम शेरक पहिल पाँतिक अंतिम लघु 
अतिरिक्त छूट जकाँ अछि। 

आइ हमरा बुझा रहल अछि 
छै कियो जे नचा रहल अछि 


भरि जनम जाल बनि कऽ रहलहुँ 
अंतमे ओ बझा रहल अछि 


आइ किछु काल्हि किछु तँ परसू 
किछु ने किछु सभ बचा रहल अछि 
किछु तँ छै बात जे टुकुर टुक 
ओकरे दिस तका रहल अछि 


राति दिन भोर साँझ दुपहर 
नाम तोरे रटा रहल अछि 


सभ पाँतिमे 222-2-22 मात्राक्रम अछि चारिम शेरक दोसर 
पाँतिमे एकटा दीर्घकें लघु मानबाक छूट लेल गेल अछि। 

हमहीं साध्य हमहीं साधक हमहीं साधना छी 
हमहीं भाव हमहीं भावक हमहीं भावना छी 


छै परिणाम निश्चित रूपें ऐठाँ छै प्रमाणो 
हमहीं कर्म हमहीं कारक हमहीं कामना छी 


ऐ हाथें लियौ आ बँटियौ सौंसे एक रंगे 
हमहीं भीख हमहीं याचक हमहीं याचना छी 


बेकारक झमेला नै हुअए से मोन राखू 
हमहीं धर्म हमहीं धारक हमहीं धारणा छी 


चलि रहलै घमंडेमे जे सदिखन तकरा कहियौ 
हमहीं सेव्य हमहीं सेवक हमहीं ताडना छी 


ताड़ना=दंड 


सभ पाँतिमे 222-222-222-222 मात्राक्रम अछि। अंतिम शेरक 
पहिल पाँतिममे एकटा दीर्घ मानबाक छूट लेल गेल अछि। 

जकरे हाथमे किछु सत्ता छलै 
तकरे हाथमे बड़ कत्ता छलै 


कागजपर लिखल छै फागुन सही 
गाछे गाछ पीयर पत्ता छलै 


छै हड़ताल धरना अनशन बहुत 
तैपर सैलरी बड़ भत्ता छलै 


फाटल सनकेँ मोनक कागज मुदा 
नीके नीक कपड़ा लत्ता छलै 


असली चीज पिलुआ खदबद करै 
तैपर मोट सुंदर गत्ता छलै 


सभ पाँति 2222-22-222 मात्राक्रम अछि। चारिम शेरक पहिल 
पाँतिक एकटा दीर्घकें लघु मानल गेल अछि। 

आँचर आ खोंइछमे बस मुसकियाइत रहल अनचिन्हार 
अँकुरी जकाँ सुख कि दुखमे बँटाइत रहल अनचिन्हार 


हम ओइ हाथक सहारे बहुत दिन बिता लेबै आब 
जै हाथपर मेंहदी बनि लिखाइत रहल अनचिन्हार 


बेकार छै धार पोखरि नदी आ इनारो ऐठाम 
ओकर हँसी आ खुशीमे नहाइत रहल अनचिन्हार 
संबंध छै मोन संबंध छै देह संबंधे जान 

बड दूर तैयो लगेमे बुझाइत रहल अनचिन्हार 


छुलकै कियो जानिए बूझि सोचल विचारल मोनसँ 
तँइ खुब्बे बड़ देर धरि जुड़ाइत रहल अनचिन्हार 


सभ पाँतिमे 222-222-22-2-222 मात्राक्रम अछि। मतला 
आ मकतामे दू-दू टा दीर्घक लघु मानबाक छूट लेल गेल अछि। 

नाँगट के नवो ग्रह बलवान 
सहायक भगवानो शैतान 
अपनैतीमे सच नै बजलहुँ 
हटा लेलहुँ सभटा पहिचान 


भेल हेतै बहुत किछु मुदा 
ई सभ छलै हमरे अनुमान 


आगू भूते पाछू भविष्य 
बस बिला गेल छै वर्तमान 


अनचिन्हार हमर हिस्सामे 
सभ दुख हमरे देल भगवान 


सभ पाँतिमे 22-22-22-22 मात्राक्रम अछि। दू अलग-अलग लघुरके 
दीर्घ मानबाक छूट लेल गेल अछि। 

दू देहक तों जान छिही 
हम कत्था तों पान छिही 


सोहर कोबर निरगुन रस 
हम तबला तों तान छिही 


सौंसे बाजै खुट्रो सभ 
हम पगहा तों छान छिही 
बरछी भाला बंदुक संग 
हम धनुषा तों बान छिही 


मसुरी राहड़ि तीसी आ 
हम मडुआ तों धान छिही 


सभ पाँतिमे 22-22-222 मात्राक्रम अछि। चारिम शेरक पहिल पाँतिक 
अंतिम लघु छूटक तौरपर अछि। दू टा अलग अलग लघुकें दीर्घ 
मानबाक छूट लेल गेल अछि। 

बहुत बेर हमरा देखने हेतै 
बहुत बेर हमरा चाहने हेतै 


अलोपित सगर दुख केकरो अबिते 
बहुत बाट ओकर जोहने हेतै 


इयादक रमनगर फील्डमे धीरे 
सँ गुड़कैत मुस्की रोकने हेतै 


छलै रौद बड़ कड़गर सिनेहक आइ 
अदौडी हँसीकेँ खोटने हेतै 


बहुत कानि अनचिन्हार बनलै ओ 
करेजा कियो बड़ तोड़ने हेतै 


सभ पाँतिमे ।22-222-222 मात्रक्रम अछि।चारिम शेरक पहिल 
पाँतिक अंतिम लघु छूटक तौरपर अछि। 

जंगलराज दंगाबाज 
जी महराज जै महराज 


छै बेकूफ देशक लोक 
नेता लग ने कनियों लाज 


फरसा आनि गरजै खूब 
मंतर कटि मरै नेमाज 


नेता नीक बेटा नीक 
जनता सभके अतबे काज 


अनचिन्हार गाबै खूब 
कुर्सी गीत सत्ता साज 


सभ पाँतिमे 222-222| मात्राक्रम अछि। दोसर आ चारिम शेरक 
दोसर पाँतिमे एक-एकटा दीर्घकें लघु मानल गेल अछि। 

कुक्कुर सनके नेता छै 
गदहा सनकें चमचा छै 


हाथी हाथी अफसर सभ 
चुट्टी सनकें जनता छै 


शेरक बाघक संगी जे 
से बकरी लग दैता छै 


लुक्खी घोरन हमरे सन 
हरियर गाछक भगता छै 


बड़ कंफ्यूजन हमरा अइ 
बगुला सनकें कौआ छै 


सभ पाँति मे 222-222-2 मात्राक्रम अछि। 

ओकर रूप बहुत दूर ल$ जेतै हमरा 
रंग अनूप बहुत दूर लऽ जेतै हमरा 


पथिया डाला मौनी सुप्ती कनसुप्ती 
छिट्टा सूप बहुत दूर लऽ जेतै हमरा 


ऐ पूजा पाठक बदला जिनगी मंत्रक 
जापे जूप बहुत दूर लऽ जेतै हमरा 


ओ भेटै की नै भेटै तैयो ओकर 
छापे छूप बहुत दूर लऽ जेतै हमरा 


कहियो एतै अनचिन्हार हमर आँगन 
चुप्पे चूप बहुत दूर लऽ जेतै हमरा 


सभ पाँतिमे 222+222+222+22 मात्राक्रम अछि। दूटा अलग-अलग 
लघुके दीर्घ मानबाक छूट लेल गेल अछि (बहरे मीर)। 

कनी अहीँसँ माँगब हम 
खुशी अहींसँ माँगब हम 


गलत लगैत हो तैयो 
सही अहीँसँ माँगब हम 


भने कना कऽ दिअ लेकिन 


हँसी अहींसँ मागब हम 


अपन मरण धरिक खाता 
बही अहींसँ माँगब हम 


दियौ बहुत मुदा बाँचल 
कमी अहीँसँ माँगब हम 


अहाँ मना किया करबै 
जदी अहाँसँ माँगब हम 


सभ पाँतिमे 2-2-222 मात्राक्रम अछि। 

अक्षर मिटा जाइ छै कनी कालमे 
फेरो लिखा जाइ छै कनी कालमे 


सस्ता हँसी छै मुदा कहू ने किए 
नोरे बिका जाइ छै कनी कालमे 


किछ लोक एहन जे ओकरे आसपर 
जीबन बिता जाइ छै कनी कालमे 


ओ केकरो देखि खुश रहै छै आ तँइ 
अपने लजा जाइ छै कनी कालमे 


कैमरा छै आँखि तँड हमर नीक सन 
फोटो घिचा जाइ छै कनी कालमे 


सभ पाँतिमे 22। 2-242-22-2 मात्राक्रम अछि। तेसर आ चारिम 
शेरमे एक-एकटा दीर्घकें लघु मानबाक छूट लेल गेल अछि। 

बड़ झूकैए जागल लोक 
बड़ सूतैए जागल लोक 


छै खन अनुखन सदिखन दर्द 
बड़ कूथैए जागल लोक 


हम्मर तोहर ओक्कर नाम 
बड़ बूझैए जागल लोक 


अप्पन टेटर आनक घेघ 
बड़ दूसैए जागल लोक 


इम्हर खधिया उम्हर भूर 
बड़ मूनैए जागल लोक 


हीरा मोती माणिक संग 
जश लूटैए जागल लोक 


सभ पाँतिमे 222-222-27 मात्राक्रम अछि। 

हम झुट्टेमे अपसियाँत 
तों सत्तेमे अपसियाँत 


नहियें पी सकलै शराब 
जे चिखनेमे अपसियाँत 


सभ खा गेलै खेनहार 
किछु पत्तेमे अपसियाँत 


जकरा लग सालक हिसाब 
से महिनेमे अपसियाँत 


के छै अनचिन्हार लेल 
सभ अपनेमे अपसियाँत 


सभ पाँतिमे 222-22-27 मात्राक्रम अछि। 

गेलै दरबार अनचिन्हार 
भेलै उद्धार अनचिन्हार 


सभ बनि गेलै सिनेमा नीक 
खाली परचार अनचिन्हार 


जे खा गेलै हमर सपना से 
बड़का खुंखार अनचिन्हार 


ठीके महमह करैए देह 
छै सिंगरहार अनचिन्हार 


अप्पन की आन की ऐठाम 
पूरा संसार अनचिन्हार 


सभ पाँतिमे मात्राक्रम 2222-222 अछि। तेसर शेरक पहिल 
पाँतिक अंतिम दीर्घकें लघु मानल गेल अछि। 

काल बड़का जोधिन छै 
फनफनाइत नागिन छै 


भूख नै सहि सकलहुँ तँइ 
लोक कहलक पापिन छै 


देह नवका जोगी सन 
मोन नवकी जोगिन छै 


शब्द जैठाँ जनमै खूब 
अर्थ तैठाँ बाँझिन छै 
आब तोहूँ अनचिन्हार 
भाग हमरे सौतिन छै 


सभ पाँतिमे 2।22-222मात्राक्रम अछि। चारिम आ पाँचम शेरक 
पहिल पाँतिक अंतिम लघुके छूट मानल गेल अछि। 

बहुत भेलै मोनक बात यौ साहेब 
दियौ कनिको भोजन भात यौ साहेब 


पसरि गेलै खूने खून नोरे नोर 
उजड़िए गेलै अहिबात यौ साहेब 


हमर जेबीमे छै राति छै अन्हार 
हुनक बटुआ चमकै प्रात यौ साहेब 


रहथि जे सभ बिच्चे बीच ठामे ठाम 
समय तिनका केलक कात यौ साहेब 


अहाँ नवका पल्लव छी हमर गाछीक 
छियै हम सभ पीयर पात यौ साहेब 


सभ पाँतिमे 222-222-222] मात्राक्रम अछि। 

हम सुखी होइत गेलहुँ जेना जेना 
ओ दुखी होइत गेला तेना तेना 


केलियै ओ करबै ई हमहीं केलहुँ 
बात एहन हम केलहूँ एना एना 


धार बूझैए सभ किछु हमरो तोरो 
पार केलक के जीवन केना केना 


पूछि देलक तेहन जे उत्तर नै छल 
मूँह झपलहुँ आ भगलहुँ जेना तेना 


पूल सन बनि गेलै अनचिन्हरबा तँइ 
लोक उठलै तामसमे फेना फेना 


सभ पाँतिमे 222+222+2222 मात्राक्रम अछि। 

ओना तँ देशमे बहुत बबाल छै 
साहेब केर चुप मुदा कमाल छै 


पुछिते रहत कियो अहाँसँ सभ समय 
जेबीसँ ई जुड़ल उठल सवाल छै 


तैयार छै कसाइ फूल पान लऽ 
जै ठाम आदमी जते हलाल छै 


ऐ देशमे विकास नै जनमि सकत 
बस भाषणेसँ लोक सभ निहाल छै 


पूछत कियो सवालपर सवाल से 
ऐठाम केकरो कहाँ मजाल छै 


सभ पाँतिमे 222+2+2+2+2 मात्राक्रम अछि। तेसर शेरक 
पहिल पाँतिक अंतिम लघुरकें संस्कृतानुसार दीर्घ मानल गेल अछि। 

देह अजगर भऽ गेलै 
मोन साँखर भऽ गेलै 


हाथ पीयर नै भेलै 
मूँह पीयर भऽ गेलै 


ठोर छै संगमरमर 
बोल पाथर भऽ गेलै 


भोर छै घोघ सनकें 
साँझ आँचर भऽ गेलै 


ई प्रचारो कमालक 
दाग उज्जर भऽ गेलै 


सभ पाँतिमे 2।22+22 मात्राक्रम अछि। दोसर शेरकक पहिल 
पाँतिमे एकटा दीर्घकें लघु मानबाक छूट लेल गेल अछि संगे संग ऐ 
शेरमे तकाबुले-रदीफ नामक दोष अछि मुदा ऐ शेरसँ हमरा मोह भऽ 
गेल। गुणीजनसँ आग्रह जे सुधार बताबथि। 


१04 | | आशीष अनचिन्हार 


90 


बड सरल छै फिजिकल मरनाइ 
बड कठिन छै डिजिटल मरनाइ 


जे सिनेहक बेगर मरि गेलै 
तकरे कहबै क्रिटिकल मरनाइ 


आँखिमे जकरा लाजो नै से 
चाहि रहलै सोशल मरनाइ 


देह छै संगीतक तैयो तँ 
बड़ कठिन छै लिरिकल मरनाइ 


मरि कऽ हमहूँ जिबिते देखाइ 
एहने हो मिथिकल मरनाइ 


सभ पाँतिमे 222+2222] मात्राक्रम अछि। दोसर शेरमे दूटा दीर्घ आ 
तेसर शेरक एकटा दीर्घकें लघु मानबाक छूट लेल गेल अछि। 

हाटो अनचिन्हार 
दामो अनचिन्हार 


निर्धन परजा केर 
राजो अनचिन्हार 


गायक वादक संग 
भासो अनचिन्हार 


श्वासक संगे-संग 
आसो अनचिन्हार 


पहिने हम तै बाद 
ओहो अनचिन्हार 


सभ पाँतिमे 22222] मात्राक्रम अछि। 

शासन छै बीत भरिके 
डाँटन छै बीत भरिके 


संबंधों सभ हँसैए 
आँगन छै बीत भरि के 


नमहर है मृत्यु ऐठाँ 
जीबन छै बीत भरि के 


महकल छै कर्म ओकर 
चानन छै बीत भरि के 


सभहँक हिस्सा पियासे 
साबन छै बीत भरि के 


सभ पाँतिमे 222-24 22 मात्राक्रम अछि। 


93 


भुक्खे भेलै पीयर रौद 
मरिए गेलै सुंदर रौद 


सोहागिन छै कारी राति 
विधवा भेलै उज्जर रौद 


निकहा निकहा जै श्री राम 
सौंसे पसरल बाँतर रौद 


अनका लेखें छै भगवान 
हमरा लेखें पाथर रौद 


सोभै एना जेना होड़ 
सिंदुर टिकुली काजर रौद 


सभ पाँतिमे 2222-222] मात्राक्रम अछि। 

कियो अपनेसँ क्लीन बोल्ड 
कियो अनकेसँ क्लीन बोल्ड 


कियो खेपैए कानि कानि 

कियो हँसियेसँ क्लीन बोल्ड 
कियो हाँ जी हाँ जीसँ जिंदा 
कियो नहियेसँ क्लीन बोल्ड 


कियो पसरल छथि झूठ मूठ 
कियो सहियेसँ क्लीन बोल्ड 


कियो छै पासी केर संग 
कियो कटियेसँ क्लीन बोल्ड 


सभ पाँतिमे 22+222+2 मात्राक्रम अछि। तेसर शेरक पहिल 
पाँतिक अंतिम दीर्घकें लघु मानबाक छूट लेल गेल अछि। 


जंघाजोडी | | 409 


95 


काज गुलाब बराबर 
घाम शराब बराबर 


सुख छै पन्ना पन्ना 
दुख तँ किताब बराबर 


छै धर्मक आँगनमे 
घोघ नकाब बराबर 


क्रेडिट जय डेबिट जय 
फंड हिसाब बराबर 
ठोरो चुप मोनो चुप 
प्रश्न जबाब बराबर 


सभ पाँतिमे 22-22-22 मात्राक्रम अछि। दूटा अलग-अलग लघुकैँ दीर्घ 
मानबाक छूट लेल गेल अछि (बहरे मीर)। 

एक ठोप नोर 
साँझ राति भोर 


टूटि गेल आस 
की लगाउ जोर 


प्राण देह मोन 
माछ पानि बोर 


देश धर्म चास 
बीत बीत चोर 


चाहि रहलै खाली 
सिक्स सिक्स फोर 


सभ पाँतिमे 2-2-2] मात्राक्रम अछि। अंतिम शेरक पहिल पाँतिमे 
दूटा दीर्घकें लघु मानबाक छूट लेल गेल अछि। 

नाम विकासक 
काज विनाशक 


धरती बेचि कऽ 
बात अकासक 


छुटिए गेलै 
संग हुलासक 


माछे जानै 
हाल पियासक 


बेपारी छी 
भाव लहासक 


सभ पाँतिमे 22-22 मात्राक्रम अछि। दू टा अलग-अलग लघुकें दीर्घ 
मानबाक छूट लेल गेल अछि। 

देश देह दुबराएल छै 
लोक मोन उधिआएल छै 


पाप पुण्य एना केलकै 
स्वर्ग नर्क भरमाएल छै 


भोर साँझ हमरे मेहनति 
घाम केकरो आएल छै 


ठोर कहि रहल जे प्रीत केर 
गीत ओकरे गाएल छै 


गाछ गाछ जरि रहलै मुदा 
डारि पात हरिआएल छै 


सभ पाँतिमे 2]-24-222-]2 मात्राक्रम अछि। चारिम शेरक पहिल 
पाँतिक अंतिम लघु छूटक तौरपर लेल गेल अछि। 

धार ताकै पानिकेँ 
खूब चाहै पानिकें 


हाल आसक की कहू 
श्वास जानै पानिकें 


संग रहितों सभ समय 
पानि थाहै पानिकें 


आँखि ओकर देखि देखि 
आहि आबै पानिकेँ 


केकरो लग रेत सभ 
बान्हि राखै पानिकें 


सभ पाँतिमे 222 + 22 मात्राक्रम अछि। चारिम शेरक पहिल 
पाँतिक अंतिम लघु छूटक तौरपर लेल गेल अछि। 


११4 || आशीष अनचिन्हार 

किछु किछु रसधार जकाँ 
किछु किछु बेकार जकाँ 
हुनको सभहँक दुनियाँ 
आने संसार जकाँ 
साधल मातल लोकक 
बोली ललकार जकाँ 


बेरा बेरी हमरो 
केलक उद्धार जकाँ 


ओकर इच्छा लागै 

अनमन कंसार जकाँ 

सभ पाँतिमे 222-222 मात्राक्रम अछि। दू टा अलग-अलग लघु 
मानबाक छूट लेल गेल अछि 

सिमान होइत गेलै 
महान होइत गेलै 


कुर्सी छै निमूहधन 
बियान होइत गेलै 


सियान के चक्करमे 
जियान होइत गेलै 


नव नौतारक खातिर 
पुरान होइत गेलै 


सीधा सीधी सोझाँ सोझीं 
घुमान होइत गेलै 


सभ पाँतिमे 22-22-22 मात्राक्रम अछि। दूटा अलग-अलग लचघुके दीर्घ 
मानबाक छूट लेल गेल अछि (बहरे मीर)। 

सात तहमे दाबल बात 
बड महकलै झाँपल बात 


काँपि रहलै रसगर ठोर 
काँपि रहलै कोमल बात 


नै नुका सकलै भीतरमे 
चमचमाइत माँजल बात 


हमरा लग उजड़ल पुजडल तँ 
हुनका लग छै साँठल बात 
चुप रहू किछ नै बाजू 

हमहूँ जानी जानल बात 


सभ पाँतिमे 222 + 222] मात्राक्रम अछि। तेसर चारिम आ पाँचम 
शेरक किछु दीर्घकें लघु मानबाक छूट लेल गेल अछि। 

उजड़ैए जे आँगन बाबा 
नाचैए पतराखन बाबा 


भानस भात बना धेलक ओ 
चीखैए किछु चाखन बाबा 


अजगर गहुँमन साँखर संगे 
घूमैए बड़ धामन बाबा 


टालक टाल लगा मरि गेलै 
लूटैए सभ लूटन बाबा 


किछु दुर्घटना हेबे करते 
झूमैए मनभावन बाबा 


सभ पाँतिमे 22-22-22-22 मात्राक्रम अछि। दू टा अलग-अलग लघुरके 
दीर्घ मानबाक छूट लेल गेल अछि 
ऐ गजलमे दू टा काफियाक प्रयोग अछि। 

मोनक गाछी मजरल किछु 
धीरे धीरे गमकल किछु 


खुल्लम खुल्ला जीवनमे 
परदा पाछू खनकल किछु 


हमहूँ छी बुधिमान बहुत 
हमरो लग तँइ अभरल किछु 


बड़ देलहुँ धेआन मुदा 
देहक एना चनकल किछु 


भेलै मेघक बँटवारा 
इम्हर उम्हर बरसल किछु 


सभ पाँतिमे 222-222-2 मात्राक्रम अछि। दू टा अलग-अलग लघुकेँ 
दीर्घ मानबाक छूट लेल गेल अछि। 

पहिने भक्तक तगमा भेटल 
तइ बादे किछु सुविधा भेटल 


हसि उठलै रस्ता कारक संग 
गुमसुम बैसल रिक्सा भेटल 


नवका ताला नवका चाभी 
बिन कब्जा के बक्सा भेटल 


हुनकर ता थैया थैया केर 
डेगा डेगी चरचा भेटल 


अटकल बंसी बड़ जीवन भरि 
कनियें बोरक हिस्सा भेटल 


सभ पाँतिमे 22-22-22-22 मात्राक्रम अछि। दोसर आ चारिम शेरक 
पहिल पाँतिमे अंतिम लघुकें छूटक तौरपर लेल गेल अछि। 

बात जे कहल गेलै अनचोक्के 
हाथ सभ जुटल गेलै अनचोक्के 


केखनो करा दैए दुर्घटना 
बात जे बुझल गेलै अनचोक्के 


मोन पडि रहल सभ धीरे धीरे 
संग जे छुटल गेलै अनचोक्के 


बाजि नै सकल किछु रहलै चुप्पे 
प्रश्न से पुछल गेलै अनचोक्के 


धार बूझि रहलै सभ किरदानी 
पानि जे सुखल गेलै अनचोक्के 


सभ पाँतिमे 2।2-222-222 मात्राक्रम अछि। 

भीतर भीतर गुमसैए 
बाहर बाहर धधकैए 


जीवन फाटल गुड्डी छै 
तैयो ओ सभ उड़बैए 


सभहँक चिंता अँगना धरि 
अपना अपनी बचबैए 


असगर असगर दुनियाँमे 
लाशो अपने उठबैए 


बरखा बुन्नी पाहुन सन 
कहियो कखनो पहुँचैए 


सभ पाँतिमे 222 + 222 + 2 मात्राक्रम अछि। 

झूठक बीजबिंदु एते टा 
साँचक बीजबिंदु एते टा 


देलक चोट फूल तँइ कहलहुँ 
काँटक बीजबिंदु एते टा 


जिंदा आदमीक संगे संग 
लाशक बीजबिंदु एते टा 


फैक्ट्रीकें लगा चला बुझलहूँ 
चासक बीजबिंदु एते टा 


खेतक पानि नापि कहलक ओ 
मेघक बीजबिंदु एते टा 


सभ पाँतिमे 222 + 222 + 2 मात्राक्रम अछि। तेसर शेरक पहिल 
पाँतिक अंतिम लघु छूटक तौरपर लेल गेल अछि। 

किश्तेमे हँसबै किश्तेमे कनबै हम 
किश्तेमे जीबै किश्तेमे मरबै हम 


भोरसँ साँझसँ रातिसँ आइसँ की काल्हिसँ 
जहिया मगँबै खाली तोरे मँगबै हम 


अपने जौड़सँ बान्हल छानल रहलहुँ तँइ 
किछु जे कहबै तँ कहू किनका कहबै हम 
शब्द अहाँ बूझू की वाक्य अहाँ बूझू 
जीवन भरि खाली अपनाकें रचबै हम 


जइ दिन कहतै अनचिन्हार कियो हमरा 
ओही दिनके थैहर थैहर बुझबै हम 


सभ पाँतिमे 222 + 222 + 222 + 22 मात्राक्रम अछि। दू टा अलग- 
अलग लघुकैँ दीर्घ मानबाक छूट लेल गेल अछि। 

हमरो समय बीति जेतै 
हुनको समय बीति जेतै 


ओकर इयादक सहारे 
सड़लो समय बीति जेतै 


उज्जर हरित नील पीयर 
ललको समय बीति जेतै 


बंदूक संदूक जे छै 
तकरो समय बीति जेतै 


पुरना समयपर नै हॅसियौ 
नवको समय बीति जेतै 


सभ पाँतिमे 222 + 222 मात्राक्रम अछि। अंतिम शेरक पहिल 
पाँतिमे एकटा दीर्घक लघु मानबाक छूट लेल गेल अछि। 

अंबार हेतै की नै हेतै 
जैकार हेतै की नै हेतै 


हमहूँ पठेने रहियै हुनका 
स्वीकार हेतै की नै हेतै 


ग्राहक तँ भेलै छै बरबाद 
पैकार हेतै की नै हेतै 


ई ओइ पारक चेन्हासी छै 
अइ पार हेतै की नै हेतै 


कीनि एलै दोकानक दोकान 
व्यवहार हेतै की नै हेतै 


सभ पाँतिमे 2।22 + 222 + 22 मात्राक्रम अछि। तेसर शेरक पहिल 
पाँतिक अंतिम लघुकें संस्कृत परंपरानुसार दीर्घ मानल गेल 

अछि। पाँचम शेरक पहिल पाँतिक अंतिम लघुके अतिरिक्त छूट मानल 
गेल अछि। 

रातिमे भोरक इच्छा 
भोरमे साँझक इच्छा 
डेग छै सभहँक जँइ-तँइ 
हाथमे हाथक इच्छा 
छै घृणा स्थायी भाव 
साथमे प्रेमक इच्छा 


ओ जरै अपने दुखमे 
सभ कहै धाहक इच्छा 


तीर सन फूलो भेटल 
फूल सन काँटक इच्छा 


सभ पाँतिमे 222 +222 मात्राक्रम अछि। तेसर शेरक पहिल पाँतिक 
अंतिम लघुके संस्कृत परंपरानुसार दीर्घ मानल गेल अछि। 

II3 


इम्हर उम्हर बहसल बात 
बड़ दुख दैए सनकल बात 


खाली खाली हुनकर मूँह 
उड़िए गेलै उघरल बात 


हुनका भेटनि सौंसे सौंस 
हमरा भेटै चनकल बात 


दाबल रहतै तैयो भाइ 
सुनबे करबै निरसल बात 


झुट्ठा चकमक चकमक दीप 
सचकें मानू झलफल बात 


सभ पाँतिमे 222-222-2] मात्राक्रम अछि। एही रदीफ-काफियापर 
हमर एकटा पुरान गजल सेहो अछि। 

इल्ली दिल्ली पटना राज 
सौंसे पसरल गदहा राज 


अपना मोने हमहीं पंच 
के जानैए विधना राज 


बहुते भेलै गंगा जमुना 
हमरा चाही कमला राज 


आगू पाछू छै खरमास 
तइपर एतै भदबा राज 


पंडित मुल्ला जनते बीच 
तँइ सभ चाहै फतबा राज 


सभ पाँतिमे 222-222-2 मात्राक्रम अछि। तेसर शेरक पहिल पाँतिक 
अंतिम दीर्घकें लघु मानल गेल अछि। 


जंघाजोड़ी| | 29 

रस्ता छेकल दुनियाँमे 
हमरे भेटल दुनियाँमे 


ब्रम्हांडक ई रीत बुझू 
दुनियाँ फेकल दुनियाँमे 


अपने लिखलहुँ नाम अपन 
अपने मेटल दुनियाँमे 


हमरा एहन तोरा सन 
बहुते बेकल दुनियाँमे 


कपड़ा बरतन गहना बुझि 
मोनो बेचल दुनियाँमे 


सभ पाँतिमे 222-222-2 मात्राक्रम अछि। दू टा अलग-अलग लघुकेँ 
दीर्घ मानबाक छूट लेल गेल अछि। 

खेत मसान सन 
पेट लगान सन 


भूख जँ धर्म छै 
दर्द विधान सन 


भाव घिसल पिटल 
शब्द महान सन 


देह कलश बनल 
मोन भसान सन 


आँखि उठल खसल 
अर्थ असान सन 


सभ पाँतिमे 2।-22 मात्राक्रम अछि। 


I7 


सेज सजिते इजोरिया एलै 
घोघ उठिते इजोरिया एलै 


मूँह हुनकर अतेक सुंदर जे 
बात बजिते इजोरिया एलै 


आँखि झुकले इजोरिया भागल 
आँखि उठिते इजोरिया एलै 


शब्द उपजल अलग अलग ढुंगसँ 
अर्थ बुझिते इजोरिया एलै 


देह मोनक इजोत बहुरंगी 
मोन पड़िते इजोरिया एलै 


सभ पाँतिमे 2।22-2-222 मात्राक्रम अछि। 

ताड़ी लेने एलै पासी हमरे लेल 
लबनी देने गेलै पासी हमरे लेल 


नहिएँ चाही फुनगी भुनगी अपना लेल 
हमरे सदिखन ठेलै पासी हमरे लेल 


हमरा हिस्सामे छै खाली फेने फेन 
केहन निष्ठुर भेलै पासी हमरे लेल 


हाथक कादोकें हीरा बुझलहुँ तँइ आब 
उगना सन हेरेलै पासी हमरे लेल 


हमरा एम्पायर घोषित केलक तइ बाद 
हमरे पिचपर खेलै पासी हमरे लेल 


सभ पाँतिमे 222-222-222--22। मात्राक्रम अछि। 

बेबाक लिखू बिंदास लिखू 
बात सधारण या खास लिखू 


अन धन लछमी मिठगर भेने 
दुरदिन रहितो मधुमास लिखू 


शब्द बहुत लिखलहुँ आब अहाँ 
अइ खिच्चा ठोरक आस लिखू 


हम बूझै छी नीक अहाँके 
अपने दाबल इतिहास लिखू 


असगर रहनाइ कठिन नै छै 
तँइ भीड़ भरल बनबास लिखू 


सभ पाँतिमे 22-22-22-22 मात्राक्रम अछि। दू टा अलग-अलग लघुरके 
दीर्घ मानबाक छूट लेल गेल अछि "बिंदास" कूल ड्यूड सभहँक शब्द 
छनि। 

आँखिमे बहार छै 
हाथमे उधार छै 


भिन्न भिन्न गाँहके 
एकटा बजार छै 


बेरपर अलग अलग 
ओहने भजार छै 


एकबाल केहनो 
जल्दिये उतार छै 


डोल केर दोस्त ओ 
तेहने इनार छै 


सभ पाँतिमे 2]2--32--2 मात्राक्रम अछि। 

केखनो उठा देलकै 
केखनो खसा देलकै 


देवता बना केकरो 
नोरमे भसा देलकै 


डारि पात छै ओकरे 
बात से बुझा देलकै 


पानि छै बहुत दूर तँइ 
आगि ओ लगा देलकै 


सोचने रहै अपने सन 
आन सन बना देलकै 


सभ पाँतिमे 2।2+2+22 मात्राक्रम अछि। अंतिम शेरक पहिल 
पाँतिमे एकटा दीर्घक लघु मानबाक छूट लेल गेल अछि। 

हुनके चूड़ा 
हुनके पिज्जा 
कोन अजादी 
पुछितो लज्जा 
गठरी बान्हल 
किनकर हिस्सा 
खूब हँसोथब 
सभहँक इच्छा 
अनचिन्हारक 
किछु ने पक्का 


सभ पाँतिमे 22-22 मात्राक्रम अछि। दू टा अलग-अलग लघुकैँ दीर्घ 
मानबाक छूट लेल गेल अछि। 

आर जिलेबी पार जिलेबी 
बड़ सुंदर संसार जिलेबी 


किछ ने कहबै चुप्पे रहबै 
अपने छै बुधियार जिलेबी 


बिन किछु केने बिन किछु देने 
जमबै छै अधिकार जिलेबी 


ओ सभ बुझथिन रसगर मिठगर 
हम बुझबै हथियार जिलेबी 


रसगुल्ला सभहँक संगतमे 
बनि गेलै खुंखार जिलेबी 


सभ पाँतिमे 22-22-22-22 मात्राक्रम अछि। दू टा अलग-अलग लघुरके 
दीर्घ मानबाक छूट लेल गेल अछि। 

आहि उठबे करतै इयाद एलापर 
नोर खसबे करतै इयाद एलापर 


पानि खाली देहक मिझा सकैए बस 
मोन जरबे करतै इयाद एलापर 


हाल केहन से अनुभवेसँ बुझि सकबै 
फूल झडबे करतै इयाद एलापर 


मलहमो बेकारे बुझाइए हमरा 
घाव रहबे करतै इयाद एलापर 


पडि रहब ओछाएनपर नै छै सूतब 
आँखि जगबे करतै इयाद एलापर 


सभ पाँतिमे 2।22+222+222 मात्राक्रक अछि। अंतिम शेरक 
पहिल पाँतिमे एकटा दीर्घकें लघु मानबाक छूट लेल गेल अछि। 

कना कऽ पूछै हाल जगत 
बहुत पसारै जाल जगत 


अहींसँ भेलै दीन दुखी 
अहींसँ मालामाल जगत 


सुतल सुतल छै ड्राइवरे 
खसल पड़ल तिरपाल जगत 


के के बढ़ल अछि आगू तकर 
बहुत करै पड़ताल जगत 


हुनक जगत छनि सोन सुगंधि 
हमर तँ कादो थाल जगत 


सभ पाँतिमे 2-22-2-2 मात्राक्रम अछि। तेसर शेरक पहिल 
पाँतिमे दीर्घकें लघु मानबाक छूट लेल गेल अछि। अंतिम शेरक पहिल 
पाँतिक अंतिम लघु छूटक तौरपर लेल गेल अछि। 

एकै रातिमे फकीर भऽ गेलै 
दुइए पाँतिमे कबीर भऽ गेलै 


भरि देने रहै जै खाधि समस्याक 
कनियें कालमे गँहीर भऽ गेलै 


जे सुंदर इजोरिया ल$ कऽ नाचल 
ग्रहणक नामपर अधीर भऽ गेलै 


पहिने नाम बड़ सुनलकै विकासक 
ओकर बाद सभ बहीर भऽ गेलै 


मेटा देलकै निशान गरीबक 
एनाही तँ सभ अमीर भऽ गेलै 


सभ पाँतिमे 222-242-422 मात्राक्रम अछि। दोसर शेरक पहिल 
पाँतिक अंतिम लघु छूटक तौरपर अछि।किछु दीर्घकें लघु मानबाक छूट 
लेल गेल अछि। 

प्रश्नो चुप छै 
उतरो चुप छै 


आँखिक दुखपर 
सपनो चुप छै 


उघड़ल बरतन 
झँपनो चुप छै 

मेल मिलापो 

झगड़ो चुप छै 

अनका संगे 

अपनो चुप छै 

सभ पाँतिमे 2-2-2-2 मात्राक्रम अछि। दूटा अलग अलग लघुकैँ दीर्घ 
मानबाक छूट लेल गेल अछि। 

सौंसे दाबल अछि आँजुर भरि संघर्ष 
किछुए बाँचल अछि आँजुर भरि संघर्ष 


ओ अनलबथि हीरा मोती हुनका लेल 
हमहूँ आनल अछि आँजुर भरि संघर्ष 


नोटक संगे भोटक संगे घुमि घुमि कऽ 
बहुते नाचल अछि आँजुर भरि संघर्ष 


सुंदर हाथें बिच्चे आँगनमे खूब 
अरिपन पाडल अछि आँजुर भरि संघर्ष 


चिन्हारो एतै अनचिन्हारक बाद 
ता धरि राखल अछि आँजुर भरि संघर्ष 


सभ पाँतिमे 22-22-22-22-22] मात्राक्रम अछि। 


]29 


मंच माला आ गर्जना भेटत 
घोषणा छुच्छे घोषणा भेटत 


मेहनति हेड़ा ने सकत कत्तौ 
साध्य बनि गेने साधना भेटत 


प्रेम छै देहक नेह छै मोनक 
वासना केने वासना भेटत 


रीत छै सभहँक एहने एहन 
मान केने अवमानना भेटत 


जज बनल अनचिन्हार लग खाली 
एहने सन संभावना भेटत 


सभ पाँतिमे 2]2-22-22--22 मात्राक्रम अछि। 

सरकार केकरो नै 
दरबार केकरो नै 


बकलेल जान दैए 
बुधियार केकरो नै 


जे बेचि देत एहन 
अधिकार केकरो नै 


जयकार छै छिनार 
जयकार केकरो नै 


हटले रहू बहुत दूर 
चिन्हार केकरो नै 


सभ पाँतिमे 222-22 मात्राक्रम अछि। तेसर शेरक पहिल पाँतिक 
अंतिम लघुके संस्कृत परंपरानुसार दीर्घ मानल गेल अछि। चारिम शेरक 
पहिल पाँतिक अंतिम लघुकें छूटक तौरपर लेल गेल अछि। 

नेह लगाबैए कियो कियो 
भाग बनाबैए कियो कियो 


आँखि बला भेटल बहुत मुदा 
नोर लुटाबैए कियो कियो 


आब तँ छै बेपार चोट केर 
दर्द नुकाबैए कियो कियो 


बात सुनाबैए सगर नगर 
बात बुझाबैए कियो कियो 


देह छुआबै आदमी बहुत 
मोन छुआबैए कियो कियो 


सभ पाँतिमे 2-।222-2-2 मात्राक्रम अछि। तेसर शेरक पहिल 
पाँतिक अंतिम लघु छूटक तौरपर अछि। 

जिनका चाही पटना दिल्ली 
तिनका धेने छनि छिलमिल्ली 


नेता सुनिते सभ बुझि गेलै 
फल्लाँ बनलै पिल्ला पिल्ली 


जनताकें मानै छथि खाजा 
संविधानकें पानक खिल्ली 


जखने उठलै जुत्ता तखने 
हुनका ढकि गेलनि हलदिल्ली 


सत्ता के रूप रंग एकै 
चाहे जिलेबी हो कि झिल्ली 


सभ पाँतिमे 2-2-2-2-2-22-2 मात्राक्रम अछि। दू टा अलग अलग 
लघुकें दीर्घ मानबाक छूट लेल गेल अछि। 

देशमे उत्फाल नवका 
दर्द पुरने हाल नवका 


धार जानै नेत सभहँक 
माछ पुरने जाल नवका 


किछु चुनौती फेर एलै 
लोक ठोकै ताल नवका 


छै जरूरे खाद फेंटल 
खेत पुरने टाल नवका 


दाग लगने इज्जते छै 
देह चाहै थाल नवका 


सभ पाँतिमे 2722+2 22 मात्राक्रम अछि (बहरे रमल मोरब्बा सालिम 
वा बहरे रमल सालिम चारि रुक्नी)। 

बड़का बड़का धारे झा 
सौंसे छै बुधियारे झा 


मुरदा सन के दुनियाँ छै 
की करता हथियारे झा 


सूतल दुखिया मोन हमर 
जागल बस संसारे झा 


हमरा लग सुखले सुक्खल 
हुनका लग रसदारे झा 


अगुअति धेने एकै दू 
बड़ बैसल पछुआरे झा 


सभ पाँतिमे 222-222-2 मात्राक्रम अछि। दू अलग-अलग लघुकैँ दीर्घ 
मानबाक छूट लेल गेल अछि। 

कनियें दूर नबाबक गाम 
बहुते दूर विकासक गाम 


बीचो बीच फसादी ठाढ़ 
चारू कात लहासक गाम 


किनको लेल हजारो लाख 
किनको लेल उधारक गाम 


बड़ खुश बाजि कऽ नव नौतार 
चुप्पे चूप पुरानक गाम 


अंतिम रूप दुखक एहन छै 
दाही माँगै सुखाड़क गाम 


सभ पाँतिमे 222-4222] मात्राक्रम अछि। पाँचम शेरक दूनू पाँतिमे 
एक-एकटा दीर्घक लघु मानबाक छूट लेल गेल अछि 

कियो चूसि गेलै बहुत 
कियो हूसि गेलै बहुत 


कनी बातपर जानि कऽ 
कियो रूसि गेलै बहुत 


छलै मूँह बड़ सान के 
कियो दूसि गेलै बहुत 


रहै भूर कनियें मुदा 
कियो घूसि गेलै बहुत 


अहाँ सन कि हमरे सनक 
से महसूसि गेलै बहुत 
सभ पाँतिमे ।22-22-2 मात्राक्रम अछि। दोसर शेरक पहिल 


पाँतिक अंतिम लघु संस्कृतानुसार दीर्घ मानल गेल अछि। अंतिम शेरक 
दोसर पाँतिमे एकटा दीर्घकें लघु मानल गेल अछि। 

हरजाइ छलै ओ 
कस्साइ छलै ओ 


घाटा छथि अपने 
भरपाइ छलै ओ 


भोरक भूखल लग 
लटुआइ छलै ओ 


लक्ष्य जकर बहकल 
अगुताइ छलै ओ 


देखि कऽ अनचोक्के 
पछताइ छलै ओ 


अनचिन्हारेपर 
नितराइ छलै ओ 


सभ पाँतिमे 22-22-2 मात्राक्रम अछि। दू टा अलग-अलग लघुकैँ दीर्घ 
मानबाक छूट लेल गेल अछि। 

हम्मर हक केर बात के करतै 
आ गुड लक केर बात के करतै 


भागल जे छीनि छानि मोनक नेह 
ओहन ठक केर बात के करतै 


चालू छै आन जान बहुते तँइ 
उपजल शक केर बात के करतै 


हीरा मोतीक भीड़मे ओकर 
नाकक छक केर बात के करतै 


जागल सूतल अहीं छियै सरकार 
टूटल भक केर बात के करतै 


सभ पाँतिमे 22-224 2-222 मात्राक्रम अछि। दोसर आ पाँचम शेरक 
पहिल पाँतिक अंतिम लघु नियम शैथिल्य बूझल जाए। 

जै ठाँ निबाह नै हेतै 
तै ठाँ उछाह नै हेतै 


रहतै समुद्र नुनगर आ 
पोखरि अथाह नै हेतै 


केना कहू जे किछु रहने 
दुनियाँ बताह नै हेतै 


किछु झूठ लेल मरलो सन 
सच तोतराह नै हेतै 


सभ साधनाक एकै फल 
जीवन कँचाह नै हेतै 


सभ पाँतिमे 22। 2+ 222 मात्राक्रम अछि। दोसर शेरक पहिल पाँतिमे 
एकटा दीर्घकें नियम शैथिल्यक कारण लघु मानल गेल अछि। 

छौ तोहर केहन करतूत सखी 
देखि जो कनी हमर सबूत सखी 


छै काँचे जौबन काँचे जीबन 
नेहो हुनकर काँचे सूत सखी 


बहुते झुकला टुटलापर लागल 
दुनियाँमे किछु नै निजगूत सखी 


हुनकर घिरना सहि बुझलहुँ जे 
हम्मर नेह कते मजबूत सखी 


नहिए रहलै विश्वासो लायक 
अनचिन्हरबा छै अवधूत सखी 


सभ पाँतिमे 222-222-222 मात्राक्रम अछि। दू टा अलग-अलग 
लघुकें दीर्घ मानबाक छूट लेल गेल अछि। 

देह बसिया गेल छै 
मोन मसुआ गेल छै 


बाढ़ि रौदी सभ सही 
मेघ अगड़ा गेल छै 


फाइलो सभ कहि रहल 
काज अधिया गेल छै 


आइ फेरो हेतै किछु 
बात भजिया गेल छै 


पानि चाहै ठोरकेँ 
धार डेरा गेल छै 


सभ पाँतिमे 222 + 22 मात्राक्रम अछि। चारिम शेरक पहिल 
पाँतिक एकटा अंतिम दीर्घकें लघु नियम शैथिल्यक तहत मानल गेल 
अछि। 

लूटक मंडीमे बैसल छी हम 
झूठक मंडीमे बैसल छी हम 


भेटैए रंग बिरंगक समाद 
दूतक मंडीमे बैसल छी हम 


छै हुनके थारी सभहँक हिस्सा 
भूखक मंडीमे बैसल छी हम 


अबियौ किनियौ हमरे दोकानसँ 
छूटक मंडीमे बैसल छी हम 


कोठा बनलै सौंसे दुनियाँमे 
खेतक मंडीमे बैसल छी हम 


सभ पाँतिमे 222-222-222 मात्राक्रम अछि। दू टा अलग-अलग 
लघुके नियम शैथिल्यक तहत एकटा दीर्घ मानल गेल अछि। 

दिल्ली पटना गाम लखन 
काजक मारल राम लखन 


टुक टुक ताकै जेबी सभ 
कोना चुकतै दाम लखन 


ई सभ छै अग्निपरीक्षा 
टप टप चूबै घाम लखन 


सभहँक भीतर रावण छै 
नाम भने हो राम लखन 


बनियाँ बैसल बिच्चे ठाँ 
बेचै अप्पन चाम लखन 


सभ पाँतिमे 22-22-22-2 मात्राक्रम अछि। 


जंघाजोडी | | 57 


१58 | | आशीष अनचिन्हार 


44 


छै सभ कियो असगर 
अपने अपन सहचर 

ई आगि ओ आगि 
दुन्नू रहल मजगर 
बुझबै अहाँ सभ किछु 
एतै जखन अवसर 


जीवन मने बिजनस 
रिस्को रहत कसगर 


संवेदना टूटल 
खूनो रहै पनिगर 


सभ पाँतिमे 22 2-22 मात्राक्रम अछि। दोसर शेरक पहिल पाँतिक 
लघुके दीर्घ मानबाक छूट लेल गेल अछि। 

छन भरि के पहिचान छै 
जीवन भरि अनुमान छै 


सोना चानी बैंकमे 
आँचरमे दुभि धान छै 


पुरहित आ जजमान संग 
अपने ओ भगवान छै 


चुप्पे रहलहुँ देखितो 
केहन ई अभिमान छै 


स्वामी अनचिन्हार जी 
हमरे सन बइमान छै 


सभ पाँतिमे 222+222 मात्राक्रम अछि। तेसर शेरक पहिल पाँतिक 
अंतिम लघु छूटक तौरपर लेल गेल अछि। मकतामे हमरा जनैत दोष छै 
कारण पहिल पाँतिमे "जी" आदर सूचक छै तँ दोसर पाँतिमे "छै" 
बराबरी सूचक मुदा शेरसँ मोह भऽ गेल अछि। आग्रह जे उपाय बताएल 
जाए। 

जे अछि जयकार विरोधी 
से अछि दरबार विरोधी 


ई मानू या नै मानू 
सभ छै अधिकार विरोधी 


संसारे खातिर देखू 
भेलै संसार विरोधी 


खाली संगे भरलाहा 
बनतै अवतार विरोधी 


चारू दिस बंदूक मुदा 
कहलक हथियार विरोधी 


सभ पाँतिमे 222-222-2 मात्राक्रम अछि। दू टा अलग-अलग लघुकेँ 
दीर्घ मानबाक छूट लेल गेल अछि। 


जंघाजोडी | | 64 


]47 


रस रंग साधना काम्य हमर 
मधु सिक्त वासना काम्य हमर 


अछि हियमे राखल नेह मधुर 
विष रिक्त भावना काम्य हमर 


छोट छीन जीवन रहै मुदा 
सही प्रस्तावना काम्य हमर 


अहाँ जपैत रहू विनाशकें 
नीक संभावना काम्य हमर 


संग रही स्वस्थ रही अतबे 
छोट शुभकामना काम्य हमर 


सभ पाँतिमे 22-22-22-22 मात्राक्रम अछि (बहरे मीर)। दू टा अलग- 
अलग लघुकैँ दीर्घ मानबाक छूट लेल गेल अछि। 

कियो हँसलै कोनो बातपर 
कियो कनलै कोनो बातपर 


कियो उठि गेलै बड़ ऊँच आ 
कियो खसलै कोनो बातपर 


कियो चुप्पे रहलै देर धरि 
कियो बजलै कोनो बातपर 


कियो पाथर बनि जिंदा रहल 
कियो गललै कोनो बातपर 


कियो रहलै तहिआएल बस 
कियो भजलै कोनो बातपर 


सभ पाँतिमे 222-22-22 मात्राक्रम अछि। 

राजकमल राजमहल 
रक्त सनल रक्त सनल 
जंघाजोडी देखि कऽ 
जांघो सभ खूब हँसल 


कियो कहने रहै तँइ 
सात शहर डेग उठल 


दर्द हमरा संगमे 
सुख रहलै कटल कटल 


सुनसान पड़ल आत्मा 
देहेपर चहल पहल 


सभ पाँतिमे 22-22-22 मात्राक्रम अछि (बहरे मीर)। दू अलग-अलग 
लघुके दीर्घ मानि लेबाक छूट लेल गेल अछि (बहरे मीर) । 

चुपचाप देखब कपारमे 
चुपचाप चाहब कपारमे 


ओ जे जे कहथिन सएह सभ 
चुपचाप मानब कपारमे 


सपना अपन आँखि के बहुत 
चुपचाप डाहब कपारमे 


ई नोर हुनके हँसी सनक 
चुपचाप कानब कपारमे 


देखा कऽ लिखलहुँ ई पाँति आ 
चुपचाप मेटब कपारमे 


सभ पाँतिमे 22 2-242-42 मात्राक्रम अछि। दोसर आ चारिम शेरक 
पहिल पाँतिमे एकटा दीर्घकें लघु मानि लेबाक छूट लेल गेल छै। 

हुनके विकास 
जनता उदास 
संसद बनलै 
चोट्टा निवास 
अपने अर्थी 
अपने लहास 


जेबी जानै 
हाटक हुलास 


बूड़ल देशक 
दर्शन झकास 


सभ पाँतिमे 22-22 मात्राक्रम अछि। दू टा अलग-अलग लघुकें दीर्घ 
मानबाक छूट लेल गेल अछि। 

हुनका लेल सिंदुर एलै हमरा लेल जहर 
देखू नेह कोना भेलै हमरा लेल जहर 


अमरित एकरा हम कोना ने मानू कहू से 
अपने हाथें देने गेलै हमरा लेल जहर 


जीवन धारने छै जहरक कर्जा तइँ तँ सखी 
बहुते देर धरि घुरिएलै हमरा लेल जहर 


खिस्सा सुनि कऽ किछु ने बजलै चुप्पे रहलै तखन 
बहुते कनलै आ पछतेलै हमरा लेल जहर 


मोनक बात कहने रहियै अपना लोकसँ आ 
अनचिन्हार सेहो लेलै हमरा लेल जहर 


सभ पाँतिमे 2224-22-22-222-42 मात्राक्रम अछि। दोसर आ 
चारिम शेरक दूनू पाँतिमे एक-एकटा दीर्घकें लघु मानबाक छूट लेल गेल 
अछि। 

मोन सभहेँक अचंभित छलै 
चोर ऐठाम मंडित छलै 


काज हुनकर बिलंबित मुदा 
साज तँ द्रुतबिलंबित छलै 


हाथ जोड़ल बहुत भेटि गेल 
मोन सभहँक विखंडित छलै 


ठोर केनाहुतो चुप रहल 
तथ्य रखबासँ वंचित छलै 


दुख बला पाँतिमे देखि लिअ 
सुख बहुत रास टंकित छलै 


दर्द बाँटब सहज नै बंधु 
दर्द मोनक अखंडित छलै 


सभ पाँतिमे 222-22-2 मात्राक्रम अछि। तेसर शेरक पहिल 
पाँतिक अंतिम लघु छूटक तौरपर अछि। 

मोन पड़लै 
नोर खसलै 


अर्थ दिव्यांग 
शब्द टहलै 


बात बजिते 
जीह कटलै 


देह छुबिते 
देह गललै 


लोक अप्पन 
आन लगलै 


सभ पाँतिमे 222 मात्राक्रम अछि। दोसर शेरक पहिल पाँतिक अंतिम 
लघु छूटक तौरपर लेल गेल अछि। 

एकै आदमी चोर फकीरक सरदार 
बड़ हरीफ लागैए शरीफक सरदार 


बाहर टूटल फूटल भीतर चकमक छै 
बड़ अमीर लागैए गरीबक सरदार 


एना पसरल हेतै गुप्त बात सौंसे 
कनपातर लागैए बहीरक सरदार 


मोती केर आसमे गहलहुँ धार मुदा 
बड़ उत्थर लागैए गँहीरक सरदार 


रहि जेतै ई आसन बासन सिंहासन 
आ चुप्पे उड़ि जेतै शरीरक सरदार 


सभ पाँतिमे 222-222-222-22 मात्राक्रम अछि। दू टा अलग अलग 
लघुरके दीर्घ मानल गेल अछि 

मोन मीलल बहुत बहुत 
नेह भेटल बहुत बहुत 


दूर गेलै जते जते 
नीक लागल बहुत बहुत 


साँच बजलहुँ कनी मनी 
संग छूटल बहुत बहुत 


बात करता जखन जखन 
खाद फेंटल बहुत बहुत 


साँझ खातिर कहीं कहीं 
भोर टूटल बहुत बहुत 


आइ हुनकर कथा व्यथा 
भाँज लागल बहुत बहुत 


आब भेलै महो महो 
रूप साजल बहुत बहुत 


गाछ देखै टुकुर टुकर 
काँच पाकल बहुत बहुत 


सभ पाँतिमे 222-2-2 मात्राक्रम अछि। 


जंघाजोडी | | 474 


I57 


बाहर जते फेम छै 
भीतर तते ब्लेम छै 


प्लेयर सहित फील्ड आ 
अम्पायरो सेम छै 


जैठाँ बहुत जौहरी 
तैठाँ कनी जेम छै 


अनकर हड़पि आनि लेब 
अतबे हुनक एम छै 


तोड़ब हृद्य मोनकें 
ई ओकरे गेम छै 


सभ पाँतिमे 22 2-22 मात्राक्रम अछि। चारिम शेरक पहिल पाँतिक 
अंतिम लघु छूटक तौरपर लेल गेल अछि। 


१72 | | आशीष अनचिन्हार 


58 


गदहा सभ सरकार चलेतै 
लुच्चा सभ दरबार चलेतै 


जकरा लग ने पैसा कौडी 
से कोना संसार चलेतै 


जखने जागत सूतल जनता 
आर चलेतै पार चलेतै 


काँपै जकर मोन इजोतमे 
ओ मार कि सम्हार चलेतै 


बनतै गृहस्थ साधू बाबा 
साधू सभ परिवार चलेतै 


सभ पाँतिमे 222-222-22 मात्राक्रम अछि। दूटा अलग अलग लघुकेँ 
दीर्घ मानल गेल अछि। 


99 


हुनकर बात 
पिपरक पात 


देशक अगुआ 
भेलै कात 


तप्पत नोर 
बसिया भात 


जिवनक नाम 
झंझावात 


अनचिन्हार 
केलक घात 


सभ पाँतिमे 2227 मात्राक्रम अछि। 


जंघाजोड़ी| | 73 


१74 | | आशीष अनचिन्हार 


60 


कियो कारी बुझलक कियो उज्जर कहलक 
कियो शीशा बुझलक कियो पाथर कहलक 


जाइ अबै छी बिन रोक टोक ओइ ठाम 
कियो मालिक बुझलक कियो नौकर कहलक 


गलत काज भेलापर अंतर नै रहलै 
कियो साधू बुझलक कियो लोफर कहलक 


जीवन ईहो छै आ जीवन ओहो छै 
कियो अप्पन बुझलक कियो दोसर कहलक 


उपेक्षित रहब अनचिन्हारक कपारमे 
कियो चिंतक बुझलक कियो जोकर कहलक 


सभ पाँतिमे 222-222-222-22 मात्राक्रम अछि। दू टा अलग अलग 
लघुके दीर्घ मानबाक छूट लेल गेल अछि। 


I6I 


कियो डबल छै 
कियो ढृहल छै 


सपन नयन के 
बचल खुचल छै 


गरीब लेखे 
पवन अनल छै 


सुगंध हुनकर 
रचल बसल छै 


कनी मनीपर 
बहुत झुकल छै 


सभ पाँतिमे 2-22 मात्राक्रम अछि। 


जंघाजोडी | | 475 


१76 | | आशीष अनचिन्हार 


62 


विषवंदन युगधर्म छै 
परिवर्तन युगधर्म छै 


जइमे खेने रोग हो 
से बरतन युगधर्म छै 


खाली अपने टा रही 
से कतरन युगधर्म छै 


खाली चाहथि मीठ रस 
मधुगुंजन युगधर्म छै 


बिन करने कल्याण नै 
गठबंधन युगधर्म छै 


सभ पाँतिमे 222-2242 मात्राक्रम अछि। 


I63 


भीजल कपड़ा गुदगर देह 
बिजली लागै सुंदर देह 


गौतम धेलथि इंद्रक भेष 
फेरो पाथर हुनकर देह 


हुनका ताकी कोने कोन 
हमरा लग छै जिनकर देह 


बज्जर सपना बज्जर आँखि 
बज्जर जीवन बज्जर देह 


सरकारक फाइल बहुते पैघ 
देखू घटलै किनकर देह 


सभ पाँतिमे 22 22 222 मात्राक्रम अछि। 


जंघाजोड़ी| | 77 


१78 | | आशीष अनचिन्हार 

संसार हमरो लेल छै 
अपकार हमरो लेल छै 


राजा बहुत रानी बहुत 
दरबार हमरो लेल छै 


जइमे भुजेतै आन से 
कंसार हमरो लेल छै 


तोहीं ठकेलह से तँ नै 
बटमार हमरो लेल छै 


पायल भने नै हो मुदा 
झंकार हमरो लेल छै 


सभ पाँतिमे 222-222 मात्राक्रम अछि (बहरे रजज मोरब्बा सालिम 
)। 


I65 


बान्हल भाषा बान्हल बोल 
अइ नाटकमे अतबे रोल 


हुनका कहने दुनियाँ टेढ़ 
हुनके कहने दुनियाँ गोल 


खाली पेटक छै फरमान 
भरलाहाकें खोलै पोल 


चुप्पे आबै चुप्पे जाइ 
हिनकर आँगन हुनकर टोल 


किछु ने जानै अनचिन्हार 
के पहिरैए नवका खोल 


सभ पाँतिमे 22-22-22-2] मात्राक्रम अछि। 


जंघाजोडी | | 79 


१80 | | आशीष अनचिन्हार 
I66 


ठोरक गिलास ठोरक शराब 
के राखत किछु ठोपक हिसाब 


अनधन लछमी हुनका हिस्सा 
हमरा हिस्सा गालक गुलाब 


उनटाबैए ओ चुप्पे चुप 
देहक पन्ना मोनक किताब 


सुंदर शब्द भेलै बेकार 

ओ अपने छथिन अपन जबाब 
अनचिन्हारक इयाद अबिते 
पूरा दुनियाँ लागै खराब 


सभ पाँतिमे 22-22-22-22 मात्राक्रम अछि। दू टा अलग-अलग लघुरके 
दीर्घ मानबाक छूट लेल गेल अछि। 


I67 


कागजमे सुधार छलै 
फाइलमे बहार छलै 


केहन बेबहार छलै 
कनियों नै विचार छलै 


टूटल बस पगार छलै 
सरकारो लचार छलै 


किश्ती भरि कऽ आबि रहल 
जीवनमे उधार छलै 


बनि चिन्हार खूब फँसल 
अनचिन्हार पार छलै 


सभ पाँतिमे 22-22-2 मात्राक्रम अछि। 


जंघाजोडी | | 84 


१82 | | आशीष अनचिन्हार 

सपनाइत रहलहुँ हम 
डेराइत रहलहुँ हम 


मँजाइत रहल एड़ी 
चिकनाइत रहलहुँ हम 


जते जे सुनेलक से 
पतिआइत रहलहुँ हम 


अइ हाथसँ ओइ हाथ 
बदलाइत रहलहुँ हम 


हुनकर मोनक बाकस 
सैताइत रहलहुँ हम 


इम्हर उम्हर सभठाँ 
उसनाइत रहलहुँ हम 


चुप्पे अनचिन्हारसँ 
बतिआइत रहलहुँ हम 


सभ पाँतिमे 22-22-22 मात्राक्रम अछि। दूटा अलग अलग लघुकें दीर्घ 
मानबाक छूट लेल गेल अछि। 


जंघाजोडी | | 283 

केहन छै ई लोकक आँखि 
फूलक मूँह काँटक आँखि 


सभहँक भूख एकै रंग 
ताकै खाद खेतक आँखि 


कोनो बिंदुपर मीलल छै 
शहरक आँखि गामक आँखि 


सुरजक बात कहिए देत 
भोरक देह साँझक आँखि 


अनचिन्हार एबे करतै 
रहलै जागि बाटक आँखि 


सभ पाँतिमे 222-222॥ मात्राक्रम अछि। मतलाक पहिल पाँतिमे 
एकटा दीर्घक लघु मानबाक छूट लेल गेल अछि, तेसर आ पाँचम शेरक 
पहिल पाँतिक अंतिम दीर्घक लघु मानबाक छूट लेल गेल अछि। 


१84 | | आशीष अनचिन्हार 


I70 


हम सुंदर कहबौ तों कचनार बुझि लिहे 
सुंदरतम कहने सिंगरहार बुझि लिहे 


परदा रहबे करतै संसारक कारण 
सैंतल कहने तों बेसम्हार बुझि लिहे 


शब्दसँ पता चलि जाइ छै के कहने छै 
हम विकास कहबौ तों सरकार बुझि लिहे 


मतलब अपन आराध्यसँ छै चाहे जे हो 
हम करेज कहबौ तों दरबार बुझि लिहें 


भोरका लाली बनि हाथ छूतौ तोरा 
हम कोंढ़ी बुझबौ तों भकरार बुझि लिहें 


संन्यास केर मतलब चरम आसक्ति छै 
हम समाधि कहबौ तों संसार बुझि लिहे 
आब जरूरी नै छै संबंध निमाहब 

अपना सन लगितो अनचिन्हार बुझि लिहे 


सभ पाँतिमे 222-222-222-22 मात्राक्रम अछि। दू टा अलग-अलग 
लघुकें दीर्घ मानबाक छूट लेल गेल अछि। 


जंघाजोडी | | 85 
I7I 


कियो पुछलक मोनक हाल 
कियो कहलक मोनक हाल 


खसल नोरक ठोपे गानि 
कियो बुझलक मोनक हाल 


कियो आनथि हीरा मोती 
कियो अनलक मोनक हाल 


कियो डाहैए संसार 
कियो डहलक मोनक हाल 


नुका पढ़तै अनचिन्हार 
कियो लिखलक मोनक हाल 


सभ पाँतिमे ।22-22-22 मात्राक्रम अछि। तेसर शेरक पहिल पाँतिक 
अंतिम दीर्घकें लघु मानबा छूट लेल गेल अछि। 


१86 | | आशीष अनचिन्हार 

आँखि हमर दास हुनक 
अदना नै खास हुनक 


आब खरिहान संगे 
छै पूरा चास हुनक 


धेलकनि हाट बजार 
मोश्किल उगरास हुनक 


ऐठाँ दुइए टा सच 
आस हमर आस हुनक 


एना केने कहियो 
नै हेतनि बास हुनक 


सभ पाँतिमे 22-22-22 मात्राक्रम अछि। दू टा अलग अलग लघुकैँ 
दीर्घ मानबाक छूट लेल गेल अछि। 


जंघाजोडी | | 87 

भुज्जा चिखना ताड़ी आ पासी चाही 
हमरा तड़िखाना चाही लबनी चाही 


हुनका भेटनि बड़का बड़का इनाम 
बस हमरा छोट छीन बदनामी चाही 


हम बोर भ' गेलहुँ चिक्कन चुनमुन खुशीसँ 
हमरा किछु लेढ़ाएल उदासी चाही 


तों ल' ले दछिनामे पूरा दुनियाँ मुदा 
हमरा खाली हुनकर जजमानी चाही 


खाली पहनावा बदलल छै इच्छा नै 
हुनका राजा आ हमरा दासी चाही 


सभ पाँतिमे 222-222-222-22 मात्राक्रम अछि। दू टा अलग अलग 
लघुकें दीर्घ मानबाक छूट लेल गेल अछि। 


१88 | | आशीष अनचिन्हार 

झा जी बैसल तड़िखानामे 
मिश्रो ढूकल तड़िखानामे 


चिखना देखि कऽ लबनी देखि कऽ 
पंडित नाचल तड़िखानामे 


पूरा दुनियाँमे मरि गेलै 
जीवन बाँचल तड़िखानामे 


चानन घसलहुँ ठाँओ निपलहुँ 
हारो गाँथल तडिखानामे 


बड़ दिनक बाद अनचिन्हारो 
अपने लागल तड़िखानामे 


सभ पाँतिमे 22-22-22-22 मात्राक्रम अछि। दू टा अलग-अलग लघुरके 
दीर्घ मानबाक छूट लेल गेल अछि। 


जंघाजोडी | | 289 

झाँपल गेलै सत्य वचन 
बारल गेलै सत्य वचन 


भोरे एलै औफिसमे 
थाकल गेलै सत्य वचन 


चारू कातक योजनासँ 
छाँटल गेलै सत्य वचन 


झुटा सभहँक पौतीमे 
साँठल गेलै सत्य वचन 


ब्रह्मस्थानक वेदीपर 
आनल गेलै सत्य वचन 


सभ पाँतिमे मात्राक्रम 22-22-22-2 अछि। दू टा अलग-अलग लघुके 
दीर्घ मानबाक छूट लेल गेल अछि। 


१90 | | आशीष अनचिन्हार 

अइ संसारके अनकासँ मतलब 
आ हमरा छलै अपनासँ मतलब 


पूल बनाउ नदी महानदीपर 
कातक धारके लचकासँ मतलब 


भेटै आशीर्वाद या कि सराप 
छै भगताकें देवतासँ मतलब 


भूआ पसरल जमीनपर तैयो 
सिंगरहारकें खसबासँ मतलब 


जकरा लग कियो नै अनचिन्हार 
अनचिन्हारकें तकरासँ मतलब 


सभ पाँतिमे 222-222-222 मात्राक्रम अछि। दू टा अलग अलग 
लघुकें दीर्घ मानबाक छूट लेल गेल अछि। 


जंघाजोडी | | 494 


]77 


घूसक संगे गबन करू 
टिक्का चानन हवन करू 


पीठक पाछू गारि बात 
आगू अबिते नमन करू 


हुनकर आँखि कोना उठल 
जेन्ना तेन्ना दमन करू 


किछु नै बँचतै दुनियाँमे 
रमन चमन के जतन करू 


छोट छोट या नमहर हो 
जिम्मेदारी वहन करू 


सभ पाँतिमे 22-22-22-2 मात्राक्रम अछि। दू टा अलग अलग लघुके 
दीर्घ मानबाक छूट लेल गेल अछि। 


१92 | | आशीष अनचिन्हार 

कतौ भेटल नै 
कतौ रूचल नै 


जते लुटलहुँ हम 
तते भोगल नै 


हुनक गोष्ठीमे 
सही बाजल नै 


महंथक तागति 
बहुत लागल नै 


बताहे कहलक 
कियो पागल नै 


सभ पाँतिमे 22-22 मात्राक्रम अछि। 


जंघाजोड़ी| | ।93 


I79 


ने अँगना जोगर ने दलान जोगर 
ने जमीन जोगर ने लगान जोगर 


गरीब लड़किए जकाँ गरीब लड़को 
ने बियाह जोगर ने चुमान जोगर 


एहन मुरती बनि गेलहुँ जीवनमे 
ने पूजा जोगर ने भसान जोगर 


तटस्थ केर जीवन बितलै एना क' 
ने घिरना जोगर ने गुमान जोगर 


हुनकर सिनेह अतबे भेटल हमरा 
ने नवेद जोगर ने लवान जोगर 


सभ पाँतिमे 22-22-22-22-22 मात्राक्रम अछि। दू टा अलग अलग 
लघुकें दीर्घ मानबाक छूट लेल गेल अछि। 

अइ अइ उड़ उड़ इस इस इस 
हमर गालपर हुनकर किस 


बैसल रहलथि हमरे लग 
तैयो केलहुँ हुनका मिस 


इम्हर उम्हर जिम्हर जो 
लेकिन एबौ तोरे दिस 


तरहत्थीपर तरहत्थी 
धीरे धीरे चंदन घिस 


ने धरती आने स्वर्गे 
हमरा छै तोरे खाँहिस 


सभ पाँतिमे 222 2222 मात्राक्रम अछि। दूटा अलग अलग लघुकैँ दीर्घ 
मानबाक छूट लेल गेल अछि। 

खेत दहेलै हमर 
पेट बिकेलै हमर 


मोन द' गेलै तखन 
मोन ल' गेलै हमर 


साँच रहै आबि गेल 
झूठ नुकेलै हमर 


देह रहै ठक सदा 
जान ठकेलै हमर 


आँखि हुनक देखिते 
आँखि जुड़ेलै हमर 


सभ पाँतिमे 2-।22-2 मात्राक्रम अछि। तेसर शेरक पहिल पाँतिक 
अंतिम लघु छूटक तौरपर अछि। 

बजलहुँ हम सरदारे देखि कऽ 
लिखलहुँ हम सरकारे देखि कऽ 


जनते तँ बनै छै नेता ने 
ई बुझलहुँ हम नारे देखि कऽ 


बूझल अछि सभ फंडा तैयो 
किनलहुँ हम परचारे देखि कऽ 


अहाँ जे कहब से कहू मुदा 
बदलल हम संसारे देखि कऽ 


गहना केहन बनतै से सभ 
बुझलहुँ हम सोनारे देखि कऽ 


सभ पाँतिमे 22-22-22-22 मात्राक्रम अछि। दू टा अलग अलग लघुरके 
दीर्घ मानबाक छूट लेल गेल अछि। 

क्षणभंगुर देहक आस कते 
जाइत मधुमासक आस कते 


हे हो रामा आफद एलै 
बेसुध सरकारक आस कते 


सीतारामक दास सहारा 
ई दुनियाँ दासक आस कते 


अकासक संगे डील भेलै 
प्रायोजित मेघक आस कते 


धोखा दै छै चिन्हारे सभ 
अइ अनचिन्हारक आस कते 


सभ पाँतिमे 22-22-22-22 मात्राक्रम अछि। दू अलग-अलग लघुके 
दीर्घ मानबाक छूट लेल गेल अछि। 

अइ संसारमे चुप जाबे रहलहुँ हम 
कहियो फूल कहियो काँटे रहलहुँ हम 


छै बेपार संबंधक अइ दुनियाँमे 
कहियो लाभ कहियो घाटे रहलहुँ हम 


पहिने स्वर्ग फेरो नरकक फेरामे 
कहियो पुण्य कहियो पापे रहलहुँ हम 


कहियो कंस कहियो धृतराष्ट्रो बनलहूँ 
कहियो श्याम कहियो राधे रहलहुँ हम 


जाबी लागि गेलै जकरा तकरा लेल 
कहियो ठोर कहियो बाते रहलहुँ हम 


सभ पाँतिमे 222-222-222-2 मात्राक्रम अछि। अंतिम शेरक पहिल 
पाँतिक अंतिम लघु छूटक तौरपर अछि। 

किछु बातक आर्थिक कारण 
किछु बातक आत्मिक कारण 


जीवन भरि लगले रहलै 
दैनिक साप्ताहिक कारण 


अर्थक जे रहस्य खुजलै 
तकरो छै शाब्दिक कारण 


छै हुनकर विनती पाछू 
छोट्टे सन मार्मिक कारण 


एकटा अलौकिक खातिर 
बहुते छै लौकिक कारण 


सभ पाँतिमे 222-222-2 मात्राक्रम अछि। दू टा अलग अलग लघुरके 
दीर्घ मानबाक छूट लेल गेल अछि। 

पुरबा शासक पछबा शासक 
नहिये रहलै कोनो काजक 


बम बारूदक अइ ढ़ेरीपर 
हत्या भेलै अपने आसक 


निश्चित डुबतै बीचक कोठा 
पहिने डूबै धारे कातक 


सभहँक चिंता अतबे खाली 
सस्ता दामक महँगा दामक 


भाषण संभाषण सिंहासन 
आगू पाछू अतबे टाटक 


सभ पाँतिमे 22-22-22-22 मात्राक्रम अछि। 

एहनो डोर निकलैए 
छोरपर छोर निकलैए 


बेरपर मोन पड़िते छै 
एखनो नोर निकलैए 


पहिने प्रेम रहै मजगूत 
आब कमजोर निकलैए 


देहपर देह रूकल छै 
ठोरपर ठोर निकलैए 


बात हुनकर जखन भेलै 
साँझमे भोर निकलैए 


सभ पाँतिमे 222-222 मात्राक्रम अछि। तेसर शेरक पहिल पाँतिक 
अंतिम लघु छूट लेल गेल अछि। 

दुइए दिनक मनमानी रे भाइ 
जल्दिये जेतौ सुलतानी रे भाइ 


दुख कि दर्दक रंग धरती सन के 
नोरक रंग असमानी रे भाइ 


बिला गेल सुख चैन भूख पियास 
बड़ लेलही कुर्बानी रे भाइ 


संबंधक बदला अतबे भेटल 
सोना रे भाइ चानी रे भाइ 


पुजा लेलही जकरा तों झटपट 
हमरे रहै जजमानी रे भाइ 


सभ पाँतिमे 222-222-222 मात्राक्रम अछि। दू टा अलग अलग 
लघुरके दीर्घ मानबा छूट लेल अछि। 

मोन टुटलै बाते बातमे 
गाँठ पड़लै बाते बातमे 


महँगी एलै धीरे धीरे 
हाथ खगलै बाते बातमे 


ने हरनी ने मरनी लेकिन 
खेत बिकलै बाते बातमे 


हम ईहो लेब ओहो लेब 
मोन बदलै बाते बातमे 


बड़ी दूर अरिआइत देलक 
संग छुटलै बाते बातमे 


सभ पाँतिमे 22-22-22-22 मात्राक्रम अछि। दू टा अलग अलग लघुरके 
दीर्घ मानबाक छूट लेल गेल अछि। 

अपना अपनी काबिल लोक 
बाँकी सभ छै जाहिल लोक 


असगर असगर अपने आप 
चुप्पे पीबै आमिल लोक 


छाँटल जेतै कहिए कहि क' 
बेकारक ई फाजिल लोक 


कहियो सार्थक सुंदर चीज 
करबे करतै हासिल लोक 


बाँचल रहलै काँचे फोंक 
चीडल गेलै सारिल लोक 


रखने सभ किछु के उम्मेद 
जीवन जीबै हारिल लोक 


सभ पाँतिमे 22-22-22-2] मात्राक्रम अछि। 

किछु बात भेलै किछु किछु 
शुरुआत भेलै किछु किछु 


जे देखलहुँ सपनामे 
सच बात भेलै किछु किछु 


अइ मोनपर सुंदर सन 
आघात भेलै किछु किछु 


किछु शांति रहलै फेरो 
उत्पात भेलै किछु किछु 


हुनकर कृपा दुनियाँमे 
खैरात भेलै किछु किछु 


सभ पाँतिमे 22 2-222 मत्राक्रम अछि। 

किछु काज भगवान भरोसे 
किछु काज शैतान भरोसे 


किछु लोक नोरेसँ भरल अछि 
किछु लोक मुस्कान भरोसे 


किछ आँखि सोनासँ सजल छै 
किछु आँखि दुभिधान भरोसे 


बहुते मजा आबि रहल छै 
किछु बात अनुमान भरोसे 


लाभक कथा के क' रहल अछि 
किछु लाभ नुकसान भरोसे 


सभ पाँतिमे 222-23322 मत्राक्रम अछि। 

जत्ते बड़का स्वामी छै 
सभहँक नाम हरामी छै 


हमहूँ ओझा गुन्नी छी 
ओहो अंतरयामी छै 


ई नेह सिनेहक रहने 
बड़ बेसी बदनामी छै 


अपने मोने सस्ता सभ 
अपने मोने दामी छै 


दू दिनक नामी कलामी 
तकर बाद गुमनामी छै 


सभ पाँतिमे 22-22-22-2 मात्राक्रम अछि। दू टा अलग अलग लघुके 
दीर्घ मानबाक छूट लेल गेल अछि। 

किछु ने बाजल जानि क$ 
अपने थाकल कानि क$ 


ई हँसी दिन दू दिनक 
खुश छै नोरे गानि कऽ 


किछु हेतै से कहि 
सुतलै चद्दरि तानि कऽ 


नुकेलासँ बुझाइए 
लागल छै समधानि कऽ 


धर्मात्मा बनि गेलहुँ 
धर्मक रेखा फानि कऽ 


सभ पाँतिमे 222-222 मात्राक्रम अछि। दू टा अलग अलग लचघुके दीर्घ 
मानबाक छूट लेल गेल अछि। 

बड़का खाली बातक छथि 
गहुमन सन के घातक छथि 


सरकार किनको मुदा ओ 
स्थायी रूपें चातक छथि 


दंगा फसाद हुनके छनि 
मारकेश के जातक छथि 


कुर्सी पुरस्कार लेल मारि 
कोसी कमला कातक छथि 
हमरा संगे ओहो बाबू 

ओही समुदाय जमातक छथि 


तप्तत भेनाइ बड़ कठिन छै 
बासि तेबासि औकातक छथि 

सभ पाँतिमे 22-22-22-22 मात्राक्रम अछि। दू टा अलग अलग लघुरके 


दीर्घ मानबाक छूट लेल गेल अछि। 

हमहूँ ओहो अमुक अमुक 
सदिखन केलहुँ हुलुक बुलुक 


पानि घटि गेल छै सौंसे 
खूने पीबै चुरुक चुरुक 


भूखक मारल सभहँक घर 
हिंदू हिंदू तुरुक तुरुक 
आँगन कानै लोकक बिन 


घूमथि बाबा मुलुक मुलुक 


जिनकर चालि चलन घटिया 
संसद गेलथि ठुमुक ठुमुक 


सभ पाँति 22-22-22-2 मात्राक्रम अछि। दू टा अलग अलग लघुकैेँ 
दीर्घ मानबाक छूट लेल गेल अछि। मैथिलीमे "ठुमुकि" शब्द सही छै 
मुदा काफियाक रक्षा लेल ओकरा "ठुमुक" बना देल गेल अछि। 

फूलक बनलै सहचर डारि 
जतरा रहलै मजगर डारि 


सुखिते मातर पहिलुक गाछ 
झटपट ताकै हरियर डारि 


किनको हिस्सा हल्लुक छैक 
किनको हिस्सा भरिगर डारि 


जे सभ धरतै जत्ते माटि 
तत्ते ओक्कर नमहर डारि 


इच्छा भीतर इच्छा बास 
सभहँक जीवन रसगर डारि 


पहिने धामन तकरा बाद 
भेलै गहुमन अजगर डारि 


सभ पाँतिमे 222-222-2] मात्राक्रम अछि। 

अगबे भाषण झुट्टा कहीं के 
चुप बेहूदा कुत्ता कहीं के 


भेटै नेहक बदला सिनेहे 
नै संभव रे सुद्धा कहीं के 


हिस्सा पबिते भागल लफंदर 
रुक बेठूआ लुच्चा कहीं के 


अपनाकें मानथि नमरी सैंतल 
हमरा कहलथि छुट्टा कहीं के 


दुनियाँ मानै शैतान बड़का 
अपना मोने सुच्चा कहीं के 


सभ पाँतिमे 22-22-22-22 मात्राक्रम अछि। चारिम शेरमे एकटा 
दीर्घक लघु मानबाक छूट लेल गेल अछि। 

मोनक रूप पासी छै 
देहक रूप पासी छै 


किछु यजु ऋग अथर्वो आ 
सामक रूप पासी छै 


जगतक सार लबनी थिक 
ज्ञानक रूप पासी छै 


कखनो मोक्ष आ कखनो 
मोहक रूप पासी छै 


शहरक नामपर बाँचल 
गामक रूप पासी छै 


सभ पाँतिमे 222-222 मात्राक्रम अछि। 

कहल करियौ किछु बात 
सुनल करियौ किछ बात 


गरीबक चूसत खून 
बुझल करियौ किछ बात 


करेजक खाली कोन 
लिखल करियौ किछ बात 


जरूरी छै किछ भाव 
छुबल करियौ किछ बात 


सही रहितो चुप चाप 
सहल करियौ किछु बात 


सभ पाँतिमे 422-222॥ मात्राक्रम अछि। 

3) मैथिली वेब पत्रकारिताक इतिहास (ई भर्सन प्रकाशित) 

4) जंघाजोडी (गजल संग्रह, ई भर्सन प्रकाशित) 

5) मैथिली गजलक ९९३५ २९८०१९ (मैथिली गजल व्याकरणक. 
संक्षिप्त रूप, ई भर्सन प्रकाशित) 

6) कुमारि इच्छा (गजल संग्रह, ई भर्सन प्रकाशित) 

7) शब्द-अर्थ-शक्ति (स्वतंत्र रूपें मैथिली गजलक पहिल आलोचना. 
पोथी), ई-भर्सन प्रकाशित 

संपादित पोथी- 

]) स्वतंत्रचेता (अरविन्द ठाकुर: व्यक्तित्व-कृतित्व, विदेहक अरविन्द 
ठाकुर विशेषांक केर संशोधित रूप, बर्ख-2020 शशि प्रकाशन, 
कालिकापुर, सुपौल) 


श्री गजेन्द्र ठाकुरजीक संगे सह-संपादित पोथी 

]) मैथिली गजल: आगमन ओ प्रस्थान बिंदु (संपादित रूपमे मैथिली 
गजल आलोचनाक पहिल पोथी), ई-भर्सन प्रकाशित 

2) मैथिलीक प्रतिनिधि गजल (।905सँ 2022 धरि), ई-भर्सन. 
प्रकाशित 

सम्मान-- 

बर्ख 204 लेल विदेह भाषा सम्मान (समानान्तर साहित्य अकादेमी 
सम्मान)सँ पोथी “अनचिन्हार आखर” (गजल संग्रह) लेल सम्मानित। 
मेल - ashish.anchinhar@gmail.com 


